

# కామ్రాడ్



చేసువేరా

వెల: రూ. 5

మాసపత్రిక


అక్టోబర్ 2007

మనోహ్మన్ జీ! భారత ప్రజలు కావాలా? జార్జి టుంబ్స్ కావాలా?





## ‘చే’గువేరా



**ప్ర**పంచంలో అంత విప్లవ దాహం వున్న వ్యక్తి మరొకరుండరేమో! ఎందరో మహామహా నాయకులు వారివారి దేశాల్లో విప్లవాలకే ప్రాధాన్యతనిచ్చారు. కాని కామ్రేడ్ “చే” పుట్టిన దేశంలో విప్లవానికి తగిన పరిస్థితులు లేకుంటే ఏ దేశంలో అందుకు తగిన పరిస్థితులున్నాయో దప్పికగొన్న కొదమసింహంలా దేశాలు, ఖండాలు తిరిగాడు. అందుకే ఆయన “లాటిన్ అమెరికా విప్లవ వీరుడు”య్యాడు.

“ఎర్రెస్టో గువేరాడీలాసెర్నా” అర్జెంటీనాలోని “రోస్సారియో”లో 1928 జూన్ 14న జన్మించారు. విప్లవోద్యమం గువేరాకు పెట్టుకున్న ముద్దుపేరు “చే”. బ్యూనస్ ఎయిర్స్ లో వైద్యశాస్త్ర పట్టభద్రుడయిన తరువాత ఉన్నత విద్యనభ్యస్తూ 1951వ సం॥లో మోటారు సైకిల్ పై లాటిన్ అమెరికా దేశాలు పర్యటించారు. 8నెలల ఆ ప్రయాణం సందర్భంగా లాటిన్ అమెరికా దేశాలలోని ప్రజల దుర్భర దారిద్ర్యం, ఆవిద్య, అనారోగ్యాలను “గువేరా” గమనించారు. అమెరికన్ సామ్రాజ్యవాద తొత్తుల నిరంకుశ దోపిడీ పరిపాలన ఈ పరిస్థితికి కారణమని “గువేరా” గ్రహించారు.

“గువేరా” గ్వాటిమలాలో తన రాజకీయ కార్యకలాపాలకు శ్రీకారం చుట్టారు. “మార్క్సిజం” అధ్యయనమూ ప్రారంభించారు. గ్వాటిమలాలో “జాకోబ్ అర్బెంజి” వామపక్ష ప్రభుత్వం పేదలకు, కార్మికులకు ప్రయోజనం చేకూర్చే విధానాలను అవలంబించేది. గ్వాటిమలాను పీల్చిపిల్చి చేస్తున్న అమెరికా బహుళజాతి “యునైటెడ్ ఫ్రూట్ కంపెనీ”ని 1952లో అర్బెంజి ప్రభుత్వం జాతీయం చేసింది. ఇది సహించలేని అమెరికన్ సామ్రాజ్యవాద గూఢచారి సంస్థ 1954లో అర్బెంజి ప్రభుత్వాన్ని కుట్రపన్ని కూలద్రోసింది. ఆ తీవ్ర నిర్బంధ పరిస్థితులలో “గువేరా” మెక్సికో చేరుకున్నారు. క్యూబాలో అమెరికా తొత్తు “బటిస్టా” ప్రభుత్వంపై తిరుగుబాటు చేసిన నాయకుడు “ఫైడల్ కాస్ట్రో” 1955లో మెక్సికోలో “గువేరా”కు పరిచయమయ్యారు.

ఫైడల్ వ్యూహరచన చేసిన క్యూబా సాయుధ యాత్రలో “గువేరా” మూడవ సభ్యునిగా చేరారు. కాస్ట్రో, గువేరాలను మెక్సికో పోలీసు 57రోజులు నిర్బంధంలో ఉంచింది. 1956 నవంబరు 25 నుండి డిసెంబరు 2 వరకు గ్రాన్మా నౌక తిరుగుబాటుయాత్రలో “గువేరా” భాగస్వామయ్యారు. విప్లవోద్యమంలో తోటి వారందరూ గువేరాను “చే” అని పిలువనారంభించారు. దళానికి వైద్యునిగా చేరిన గువేరా 1957లో ఆవిర్భవించిన విప్లవసైన్యం రెండవ విభాగానికి సారథ్యం వహించారు. తీవ్రమైన సాయుధ పోరాటంలో “చే” “శాంతాక్లారా” విజయానికి నడిపించారు. క్యూబా విప్లవ గమనంలో అదే నిర్ణయాత్మక ఘట్టం. 1959 జనవరి 1న బటిస్టా క్యూబా నుండి పారిపోయాడు. జనవరి 2 నాటికి విప్లవ సైన్యాలు హవానా చేరుకుని “లాకబానా” కోటను స్వాధీనం చేసుకున్నవి. 1959 ఫిబ్రవరి 16న కాస్ట్రో

ప్రధానమంత్రిగా క్యూబా సారథ్యం స్వీకరించారు. మే 17న భూసంస్కరణలు అమలు చేశారు.

1959 అక్టోబరు 7న క్యూబా వ్యవసాయ సంస్కరణలు, పరిశ్రమల శాఖ అధ్యక్షుడయ్యారు. నవంబరు 26న జాతీయ బ్యాంకు అధ్యక్షునిగా బాధ్యతలు తీసుకున్నారు. 1960 అక్టోబరులో సోవియట్ యూనియన్, తూర్పుజర్మనీ, చెకోస్లోవేకియా, చైనా, ఉత్తరకొరియా దేశాలు పర్యటించారు. ఈ సందర్భంగా సోవియట్ యూనియన్ తో ఆర్థిక సంబంధాలు ఏర్పరచారు. 1961 ఫిబ్రవరి 23న పరిశ్రమల శాఖ మంత్రిగా బాధ్యతలు స్వీకరించారు. 1961 ఆగస్టు 8న లాటిన్ అమెరికా దేశాల సమావేశంలోనూ, 1964లో ఐక్యరాజ్యసమితి వాణిజ్య, అభివృద్ధి మండలి సమావేశంలోనూ, ఐక్యరాజ్యసమితి జనరల్ అసెంబ్లీలోనూ క్యూబా ప్రతినిధిగా ప్రసంగించారు.

1965 ఏప్రిల్ 1న కాస్ట్రోకు వీడ్కోలు లేఖ సమర్పించి “కాంగో (ఆఫ్రికా)లో “టాతు” పేరుతో విప్లవ కార్యకలాపాలు సాగించారు “చే”.

### ఫైడల్ కాస్ట్రోకు వ్రాసిన వీడ్కోలు లేఖ-

“ప్రపంచంలోని ఇతర దేశాలు నేను చేయగలిగిన కృషిని కోరుతున్నవి. దాన్ని చేయగలను. క్యూబా అధినేతగా బాధ్యతలు నిర్వహించాల్సిన నీకు అలాంటి అవకాశం లేదు” అంటూ తనకు అత్యంత ప్రియమైన సహవిప్లవకారుడు కాస్ట్రో బాధ్యతలను గుర్తు చేసుకుంటూ క్యూబా ప్రజల నుండి, ప్రభుత్వం నుండి శేలవు తీసుకుని పురోగమించిన విప్లవ పథికుడు కామ్రేడ్ “చే”.

1965 డిసెంబరులో రహస్యంగా “చే” క్యూబా చేరుకున్నారు. తిరిగి 1966లో “చే” బొలీవియా చేరుకున్నారు. 1967 మార్చి 23న బొలీవియాలో విప్లవ యుద్ధం ప్రారంభించారు. ఈ యుద్ధంలో అక్టోబరు 8న గాయపడిన “చే” సైనిక నిర్బంధంలోనే అక్టోబరు 9న హత్యగావించబడ్డారు. బొలీవియా సైనికాధికారి తనను హతమార్చే సందర్భంగా “పిరికిపండా! కాల్చు! నువ్వు చంపబోతున్నది నన్నుమాత్రమే, నాఆశయాన్ని కాదు” అనేవి చేగువేరా చివరి మాటలు.

1967 అక్టోబరు 15న కాస్ట్రో క్యూబాలో దేశవ్యాప్తంగా మూడురోజులు సంతాప దినాలను ప్రకటించారు. అక్టోబరు 18న పదిలక్షల మందితో “చేగువేరా” స్మారక సభను కాస్ట్రో నిర్వహించారు.

బూర్జువా ప్రభుత్వాలు అసాధ్యమని చెప్పే అందరికీ విద్య, అందరికీ ఆరోగ్యం “క్యూబా”లో సాకారమయింది. “చే” కన్న కలలను ఫైడల్ కాస్ట్రో ప్రభుత్వం నిజం చేసింది. ప్రపంచానికే ఆదర్శంగా నిలిచింది. అందుకే లాటిన్ అమెరికా దేశాలకే కాక ప్రపంచానికే “చే” అజరామరమైన విప్లవ మూర్తి.



అక్టోబర్ - 2007

# కార్మికశక్తి

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 10

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కవర్ స్టోరీ- మన్మోహన్ జీ! భారత ప్రజలు కావాలా? జార్జి బుష్ కావాలా?	3-5
డాక్టర్...డాక్టర్... (కళ్ళకలక)	6
ఉద్యమ వార్తలు	8-11
అభివృద్ధికి దిక్కుచి బెంగాల్ ...	12
బాలలోకం- రాజకల	14
మధ్యాహ్న భోజన పథకం	15
అభివృద్ధిపథంలో జనచైనా	16-17
జన జీవితాలతో పెనవేసుకున్న వీధి వ్యాపారులు-	18
వాకపల్లి ఘటన సభ్యసమాజానికి సిగ్గుచేటు-	19
కథ- కుంచెవాడు	20-21
కార్మిక, కర్షక సదస్సు తీర్మానం	22
కార్మిక సంఘాల పిలుపు	23
కార్మికోద్యమం ఉద్యతం చేద్దాం	24
తిరగబడ్డ పాఠకలు-కథా సంకలనం	25
జి.ఓ.లు	26
మయన్మార్ లో ఆందోళనపై నిర్బంధం	27
గ్రేటర్ విశాఖ కార్మికుల పోరాటం	28
భూపాళిలో శ్రామిక మహిళ	29
సినిమా-రాఘవన్	30
కవిత	31
ముంతమషాకా	32

### మేనేజర్

### కార్మికశక్తి

జ.నం.1-7-139/44, ఎస్.వి.జి.స్వరక కేంద్రం.  
ఎస్.ఆర్.కె.నగర్, రిపబ్లికన్, జమిన్ పాస్ పూర్.  
ముప్పిరాబాద్, హైదరాబాద్-20.  
ఫోన్: 27612474 ఫ్యాక్స్: 27610128

### ఎడిటోరియల్ బోర్డు

ఎడిటర్: పి.రోజా

సభ్యులు: పర్వసత్యనారాయణ, వై.సిద్ధయ్య,  
ఎస్.వీరయ్య, ఆర్.సుధాభాస్కర్, సత్యభాస్కర్,  
ఆర్.ఎస్.మూర్తి, పి.అజయ్ కుమార్, పి.అరుణ

### మేనేజరియల్ బోర్డు

మేనేజర్: వై.సిద్ధయ్య

సభ్యులు: పర్వసత్యనారాయణ, ఎస్.పుణ్యవతి,  
వెంకట్, ఆర్.ఎస్.మూర్తి, పి.అరుణ

## కపటనీతిని కట్టిపెట్టాలి

“వామపక్షాల భూపోరాటాన్ని లెక్క చేయవద్దు. పేదలను భూములపై నుండి తొలగించండి. అక్రమణల్లో పాల్గొంటున్న నాయకులపై కేసులు పెట్టండి. పోలీస్ బలగాలను ప్రయోగించండి” ఇది సెప్టెంబరు 20న వీడియో కాన్ఫరెన్స్ ద్వారా ముఖ్యమంత్రిగారు జిల్లా కలెక్టర్లకు జారీ చేసిన హుక్కుం.

ఒకవైపున మధ్యతర ఎన్నికల కోసం రాష్ట్ర ప్రజలకు పేదలకు పలు అయోచిత వరాలు ప్రకటిస్తున్నారు. వేరొకవైపున అదే పేదలపై దాడి చేయించమని అధికారులకు ఉత్తర్వులు ఇస్తున్నారు. ఇది నోటితో నవ్వుతూ నొసటితో వెక్కిరించటం కాదా? పాలకుల కపటత్వాన్ని రాష్ట్ర ప్రజలు గమనిస్తున్నారని గ్రహించాలి.

ఎన్నికల ముందు హామీలు ఇవ్వటం తప్ప అమలుకు సిద్ధంకాని ప్రభుత్వంకు పేదల మొర విసపడలేదు. చివరికి 195 ప్రజాసంఘాలు, వామపక్షాల ఆధ్వర్యంలో ఇళ్ళస్థలాలు, పట్టాలు, సాగుభూముల కోసం 5నెలల క్రితం భూ ఉద్యమం ప్రారంభమయింది. ఇది క్రమంగా ఉధృత మవుతున్నది. ప్రజలు పెద్దసంఖ్యలో పాల్గొంటున్నారు. అనేక మంది మధ్యతరగతి మేధావి వర్గాలు కూడా ఈ ఉద్యమానికి బాసటగా నిలిచాయి. ఇది సహించలేని ముఖ్యమంత్రి ఈ పోరాటంపై ఉక్కుపాదం మోపాలని చూస్తున్నారు. భూఉద్యమానికి మద్దతు లభించటానికి వీల్లేదంటూ హుంకరిస్తున్నారు.

2సం॥ల్లో రాష్ట్రంలో గుడిసే లేకుండా ఇళ్ళు నిర్మిస్తామని పాలకులు చెప్తున్నారు. 3సం॥ల పాలన చూసిన ప్రజలు ఈ ప్రగల్భాలను విశ్వసించటం లేదు. సొంత జాగా ఉన్నా ప్రభుత్వం ఇచ్చే సబ్సిడీపై ఇల్లు కట్టలేని దుస్థితిలో ప్రజలున్నారు. అందుకే స్థలం ఇస్తే చాలు గుడిసే వేసుకుంటామని కోరుతున్నారు. కాని ఇవేవీ పరిశీలించకుండా ప్రజా ఉద్యమాన్ని అణిచివేయాలని ప్రభుత్వం కుట్రలు పన్నడం దురదృష్టకరం.

ప్రభుత్వ స్థలాలను కబ్జా చేసిన ధనవంతులు, భూస్వాములు, రియల్ ఎస్టేటర్లు, పేరుమోసిన కబ్జాదారులను భూమి నుండి తొలగించటానికి మాత్రం ఈ ప్రభుత్వం సిద్ధంగా లేదు. రాష్ట్రంలో 5లక్షల ఎకరాలు అసైన్డ్ భూములు ఇటువంటి వారి కబ్జాలో ఉన్నట్లు ప్రభుత్వ లెక్కలే చెబుతున్నాయి. కబ్జాదారులకు సలాం కొడుతూ పేదలపై విరుచుకుపడమని స్వయంగా ముఖ్యమంత్రి అధికారులను రెచ్చగొట్టడం ప్రజాస్వామ్య వ్యవస్థకే గొడ్డలిపెట్టు.


ఇప్పటికే ఈ ఉద్యమంపై నిర్బంధం ఎంత తీవ్రంగా ఉన్నదో ముదిగొండ కాల్పులు బహిరంగం చేశాయి. అనేకమంది వామపక్షాల నాయకులు, కార్మికర్తలను జైళ్ళలో త్రోసి అక్రమ కేసులు బనాయిస్తున్నారు. ఉద్యమంలో పాల్గొంటున్న నాయకులకు బేడీలు వేసి నడిరోడ్డుపై నడిపిస్తున్నారు. మీడియాకు కనిపించని చోటికి తీసుకుపోయి కుళ్ళబొడుస్తున్నారు. మహిళలని కూడా చూడకుండా పిడిగుద్దులు కురిపిస్తున్నారు. గుండు సూదులతో గుచ్చుతున్నారు. పూర్వం నిజాం రజాకార్ల దుర్మార్గాలను తలపిస్తున్నారు.

ఇది చాలదన్నట్లు ఇంకా నిర్బంధాన్ని పెంచాలని ఇస్తున్న ఆదేశాలు ముఖ్యమంత్రి నిరంకుశత్వానికి నిదర్శనం. ప్రజా ఉద్యమాలపై దమనకాండ సాగించిన గత ప్రభుత్వానికి ఏ గతిపట్టిందో ముఖ్యమంత్రి ఆత్మావలోకనం చేసుకుంటే మంచిది. లేకుంటే పతనం తప్పదు. రాష్ట్రంలో కొనసాగుతున్న భూసాధన ఉద్యమానికి ఉద్యోగులు, కార్మికులు తమ అండదండలను పట్టుదలగా కొనసాగించాలి. నిరంకుశత్వాన్ని త్రిప్పికొట్టాలి.


...



మొదటి పాఠ్యం



వివిధ  
పత్రికల  
సౌజన్యంతో





# మనోహాన్ జీ!

## భారత ప్రజలు కావాలా? జార్జిబుష్ కావాలా?

సుమారు వందకోట్ల భారతీయుల అవసరం 2004లో అయిపోయింది కదా, ఇక మళ్ళీ 2009 వచ్చేవరకు

“హిజ్ మాస్టర్స్ వాయిస్” లాగా ప్రవర్తిస్తే అడిగేవారెవరే అని ప్రధాని భావిస్తే!?

చూస్తూ ఊరుకుంటామా?

సెప్టెంబర్ 8న విశాఖ సముద్ర కెరటాల హోరును మింగేసిన కష్టజీవుల నినాదాల ప్రతిధ్వనులు

అటు జార్జిబుష్ శ్వేత సౌధాన్ని తాకడమే గాక

ఇటు యుపిఎ నిలబడ్డ నేల కంపించేలా చేశాయి.

“మనిషికోమాట! గొడ్డుకోదెబ్బ!” అన్న సామెత యుపిఎ విషయంలో వాడితే మరీ ముతగ్గా ఉంటుందేమోగాని, అదే సరైంది. వామపక్షాలు యుపిఎ కిచ్చే మద్దతు తప్పనిసరిగా షరతులతో కూడినదే! ప్రభుత్వరంగాన్ని రక్షిస్తానని, అసంఘటిత కార్మికులకో సమగ్రచట్టం తెస్తానని, భారతదేశ స్వతంత్ర విదేశాంగ విధానాన్ని కొనసాగిస్తానని, అమెరికా మోచేతి నీళ్ళు తాగనని ప్రకటించిన యుపిఎ కనీస ఉమ్మడి కార్యక్రమమే ఆ మద్దతుకు కారణం.

సెప్టెంబర్ 8న విశాఖ ఆర్.కె.బీచ్ జనసంద్రమైంది. కార్మికులు, వ్యవసాయ కార్మికులు, రైతులు, మేధావులు, కళాకారులు, మధ్యతరగతి వారు, ఒక్కమాటలో చెప్పాలంటే దేశభక్తి ప్రపూరిత ప్రజానీకంతో నిండిపోయింది. కలకత్తా, చెన్నై నుండి ప్రారంభమైన వామపక్ష అగ్రనాయకుల జాతాలు సెప్టెంబర్ 8న విశాఖలో కలిశాయి. గంగా, కావేరీ నదులు రామక్రిష్ణా బీచ్ వద్ద బంగాళాఖాతంలో కలిశాయా అన్నట్లుంది.

ఎందుకీ జాతాలు? ఏమా కథ!

భారతదేశ విదేశాంగ విధానం గాడి తప్పటం మొదలైన తర్వాత, వామపక్షాల హెచ్చరికలన్నీ వ్యర్థం అవుతుండటంతో ఈ సమస్యని పెద్దఎత్తున ప్రజల్లోకి తీసికెళ్ళాలని భావించాయి. వశ్చిమబెంగాల్ లోని “కలైకుండి” విమాన స్థావరంలో అమెరికాతో కల్పి విమాన విన్యాసాలు చేసినపుడు లక్షమంది బెంగాల్ ప్రజలు దాన్ని నిరశించారు. లక్షలాది మంది ఇరాకీయుల చావుకు కారణమైన అమెరికా యుద్ధనౌక “యు.ఎస్.ఎస్.నిమిట్జ్” ఇటీవల మద్రాసు తీరానికొస్తే వేలాది తమిళ ప్రజలు “గోబ్యాక్” నినాదాలతో నిరసించిన విషయం చూశాం. ఇప్పుడు అమెరికా, తన మిత్రరాజ్యాలైన ఆస్ట్రేలియా, జపాన్, సింగపూర్లతో కలిసి చేసే నౌకా విన్యాసాల్లో మన దేశం కూడా భాగస్వామి అవటాన్ని నిరసిస్తూ తూర్పుతీరం వెంట

వామపక్ష నాయకుల ప్రచార కార్యక్రమం చేపట్టారు. సెప్టెంబర్ 4న కలకత్తా నుండి సిపిఐ ప్రధాన కార్యదర్శి కా||ఎ.బి.బర్దన్, చెన్నై నుండి సిపిఎం ప్రధానకార్యదర్శి కా||ప్రకాష్ కరత్ల సారధ్యంలో జాతాలు ప్రారంభమై అటు బెంగాల్, ఒరిస్సాలు, ఇటు తమిళనాడు, ఆంధ్రప్రదేశ్ తీర పట్టణాలన్నింటిలో ప్రచారం చేసి సెప్టెంబర్ 8కి విశాఖ తీరాన్ని చేరాయి.

ప్రపంచంలోని అనేక స్వతంత్ర దేశాల లక్షలాది ప్రజల ఊచకోతలో పాల్గొన్న ఈ సప్తమ నౌకా దళంతో కలిసి నేడు మన దేశం నౌకా విన్యాసాల్లో పాల్గొనడం ఊహించలేము. కాని నేడదే జరిగింది.

భారత ప్రభుత్వం ఇంత దిగజారుడుకు కారణ మేంటి? 2005లో రక్షణ మంత్రిగా శ్రీ ప్రణబ్ ముఖర్జీ సంతకం చేసిన “భారత్-అమెరికా రక్షణ ఒప్పందం” పర్యవసానమే ఇది. ప్రపంచంలో వివిధ పేర్లతో పిలువబడే అమెరికా సైనిక స్థావరాలు వెయ్యి వరకు వున్నాయి. వీటిలో కొన్నింటిలో సైన్యం నివసించే శాస్త్ర సాధనాలు కాగా కొన్ని ఆయుధాలు నిలవ చేసుకుని అవసరమొచ్చినపుడు తీసుకునే ఏర్పాటు ఉండేవి. ఈ రెండవ కోవ స్థావరానికి మన యుపిఎ పెద్దలు పచ్చజెండా ఊపేశారు. “యాక్సెస్ అండ్ క్రాస్ సర్వీసింగ్ ఒప్పందం” చేసుకోవడానికి అమెరికా ప్రయత్నిస్తోంది. దీనివల్ల భారతదేశం అమెరికా



యుద్ధ అవసరాల్లో అంతర్భాగమౌతుంది. దీని పర్యవసానమే సోఫ (స్టేట్స్ ఆఫ్ ఫోర్స్ అగ్రిమెంట్). ఈ సైనిక స్థావరాల్లోని అమెరికన్ సైనికులు ఆయా దేశాల అంతరంగిక చట్టాల కఠినంగా మెలిగేందుకు (ఫుల్ ఇమ్యూనిటీ) అవకాశం వస్తుంది.

నేటి సైనిక విన్యాసాల వెనక సాగుతున్న కథ ఇది.

### విశాఖసభా విశేషాలు

అమెరికాతో కలిసి బంగాళాఖాతంలో భారత్ నిర్వహిస్తున్న సైనిక విన్యాసాలతో 'అణువణువు' దేశానికి తీవ్ర నష్టమని సిపియం, సిపిఐ అఖిల భారత ప్రధాన కార్యదర్శులు ప్రకాశ్ కరత్, ఎబి బర్దన్ స్పష్టం చేశారు. ఇండో-అమెరికా అణు ఒప్పందంతో భవిష్యత్లో విద్యుత్ ఛార్జీలు కూడా పెరగడం ఖాయమని కరత్ ఆందోళన వ్యక్తం చేశారు. విద్యుత్ ఛార్జీలు ఎంత పెరుగుతాయో ప్రధాని మన్మోహన్ సింగ్ ఇప్పుడే చెప్పాలని కోరారు. అమెరికా కూటమి భారత్తో సంయుక్తంగా నిర్వహిస్తున్న సైనిక విన్యాసాలకు వ్యతిరేకంగా సెప్టెంబర్ 8 సాయంత్రం విశాఖలో వామపక్షాల ఆధ్వర్యం జరిగిన బహిరంగ సభలో వారు ప్రసంగించారు. ఈ సభకు భారీ ఎత్తున తరలివచ్చి, ద్వారా ప్రజానీకం అమెరికాతో సంయుక్త నౌకా విన్యాసాలకు తమ తీవ్ర నిరసనను తెలియజేశారు.


ఐదు రోజులపాటు సాగిన వామపక్షాల జాతాల్లో ప్రజలు కూడా తమ గళాన్ని కలిపారు. చిల్లర వ్యాపారాల్లోకి వాల్ మార్ట్ వంటి సంస్థలకూ, బీమా, ఆర్థిక రంగాలలోకి అమెరికా, ఇతర దేశాల సంస్థలకూ అవకాశం కల్పించమని ఆదేశించేందుకే 2006 మార్చి ఒకటో తేదీన అమెరికా అధ్యక్షుడు బుష్ దేశంలో పర్యటించాడని అన్నారు. 36 ఏళ్ళ క్రితం ఇందిరాగాంధీ

వ్యతిరేకించిన విధానాలనే ఇప్పుడు కాంగ్రెస్ పార్టీ నాయకులు అమలు చేయాలను కోవడం సిగ్గుచేటని విమర్శించారు. అణు ఒప్పందం అమలైతే అమెరికా 40 ఏళ్ళపాటు మనల్ని ఆర్థిక, రాజకీయ ఒత్తిళ్లకు గురిచేస్తుందనే విషయాన్ని గుర్తించాలని కోరారు. ఇది కేవలం అణు ఒప్పందానికి పరిమితం కాదని, చిల్లర వ్యాపారంలో అమెరికా సంస్థలు ప్రవేశించి కోట్లాది చిన్న వ్యాపారులను ముంచేయడం ఖాయమని ఆందోళన వ్యక్తం చేశారు. వామపక్షాలు ఒత్తిడి చేసినందునే వాల్ మార్ట్ దేశంలోకి అడుగుపెట్టలేని పరిస్థితులు ఏర్పడ్డాయన్నారు. గతంలో భారత్ను అమెరికా లొంగదీసుకుని మోన్ శాంటో విత్తనాలను ప్రవేశ పెట్టడం వలన దేశంలో వేలాదిమంది పత్తి రైతులు చిత్తయి ఆత్మహత్యలకు గురయ్యారని గుర్తుచేశారు. ఈ నేపథ్యంలో ప్రధాని మన్మోహన్ అమెరికాకు కట్టుబడతారో? మన దేశ ప్రయోజనాల కోసం నిలబడతారో? తేల్చాలన్నారు.

కార్మిక చట్టాలను తనకు అనుకూలంగా అమెరికా ఒత్తిడి చేసి మార్పించుకుంటుందని తెలిపారు. ఇప్పుడు కార్మికులకున్న కాస్త రక్షణ కూడా అప్పుడు ఉండదని హెచ్చరించారు.

### ప్రశాంతకు భగ్నం:

ప్రశాంతంగా ఉన్న బంగాళాఖాతంలో అమెరికా సైనిక విన్యాసాల కారణంగా అశాంతి రేగుతోందని సిపిఐ జాతీయ ప్రధాన కార్యదర్శి ఎ.బి.బర్దన్ ఆందోళన వ్యక్తం చేశారు. అణు ఒప్పందం మాటున అమెరికా అనేక కుటిల యత్నాలు చేస్తోందని వివరించారు.





నయా సరళీకరణ వాదుల కేంద్రం “అమెరికన్ ఎంటర్ ప్రైజ్ ఇనిస్టిట్యూట్” (ఎఇఐ). ఇది వాషింగ్టన్ లో ఉంది. దీనికి సంబంధించిన ఇద్దరు మేధావులు 2003లో ఇరాక్ లో అమెరికా సైన్యం కాలుపెట్టిన నాట్రోజులకు “ప్రపంచవ్యాపితంగా వున్న అమెరికన్ సైన్యాన్ని తగు మార్పులు చేయాలి. దాన్ని ‘గ్లోబల్ పదాతి దళం’గా రూపొందించాలి. తీవ్రవాద ముప్పును ఎదిరించేందుకు అవసరమైన అన్ని దీర్ఘకాలిక చర్యలు చేపట్టాలి” అన్నారు. వారి దృష్టిలో ఈ తీవ్రవాద ముప్పు పశ్చిమాన మొరాకో నుండి (అఫ్రికా ఆ చివర) తూర్పునున్న ఫిలిప్పీన్స్ వరకు ముస్లిం తీవ్రవాద ప్రమాద ముందట! దీన్ని ఎదిరించటంలో ఇజ్రాయిల్, ఇండియాలు దానికి పనికొచ్చే సాధనాలు. ఇది అమెరికా సైనిక వ్యూహం.

మరో అమెరికా వ్యూహాత్మక నిపుణుడు ఆఫ్లీ టెల్లిస్ ఏమంటున్నాడో చూడండి. “భారత దేశానికి అణు సహకారం ఇచ్చేదెందుకంటే అప్రతిహతంగా పురోగమిస్తున్న చైనాను అడ్డుకునేందుకు”. “భారతదేశం ఆర్థిక సరళీకరణ విధానాలు, వ్యూహాత్మక విధానాలు కొనసాగించి అమెరికాకు బాగా ఉపయోగపడాలని”, “అమెరికాకు ఉపయోగపడేలా ఆసియా వాతావరణాన్ని అభివృద్ధి చేయడానికి” మాత్రమే మనతో అణు ఒప్పందం చేసుకున్నారట.

### నౌకా విన్యాసాలపై నిరసనల వెల్లువ

వామపక్షాల ఆందోళనల మధ్య అమెరికా నేతృత్వంలో ఐదుదేశాల సంయుక్త నౌకా విన్యాసాలు సెప్టెంబర్ 4న బంగాళా ఖాతంలోని అంతర్జాతీయ జలాలలో ప్రారంభమయ్యాయి. వాటితో పాటే విన్యాసాలను నిరసిస్తూ దేశంలోని వివిధ ప్రాంతాలలో ప్రదర్శనలు, సదస్సులు మొదలయ్యాయి. కొల్ కతా, చెన్నయ్ నుండి జాతాలు బయలుదేరాయి.

### అమెరికా భూతమా బంగాళాఖాతాన్ని వదలిపో!

దేశాన్ని అమెరికా కబంధహస్తాల నుంచి రక్షించడానికి నిర్వహిస్తున్న దేశభక్తియుతమైన ఈ జాతా, ఒకనాడు తెల్లదొరల చెర నుంచి భారతదేశాన్ని విముక్తి చేయడానికి పోరాడిన తమిళనాడుకు చెందిన స్వాతంత్ర్య సమరయోధుడు చిదంబరం జయంతి రోజు, అదీ ఆయన విగ్రహం ప్రతిష్ఠించి ఉన్న చెన్నయ్ రేవు నుంచి బయలుదేరడం విశేషం. జాతా బయలుదేరే ముందు వామపక్షాల నేతలు ఆయనకు నివాళులర్పించారు. ఒకనాడు నౌకాయానంపై బ్రిటీష్ పాలకుల గుత్తాధిపత్యాన్ని ఎదిరించడానికి చిదంబరం సొంతంగా నౌకా సంస్థను ప్రారంభించడంతో బ్రిటీష్ ప్రభుత్వం ఆయన్ను జైల్లో పెట్టిన విషయాన్ని నేతలు చెప్పారు. నేటి పాలకులు దేశాన్ని మళ్లీ

ఏ విధంగా విదేశీయుల పెత్తనం కిందికి తీసుకెళ్లే దిశలో వ్యవహరిస్తున్నారో వివరించారు.

అమెరికాతో 60 ఏళ్లుగా భారత్ అనుసరిస్తున్న స్వతంత్ర విదేశాంగ విధానానికి తూట్లు పొడుస్తున్నందున ఈ నౌకా విన్యాసాలను వామపక్షపార్టీలు గట్టిగా వ్యతిరేకిస్తున్నాయి. అనలు ఇలాంటి విన్యాసాలు నిర్వహించాల్సిన అవసరం ఏమొచ్చిందో అర్థం కాదు. ఇవన్నీ భారతదేశాన్ని అమెరికాకు జూనియర్ భాగస్వామిగా మార్చేందుకు కుదుర్చుకున్న వ్యూహాత్మక భాగస్వామ్య ఒప్పందంలో భాగమే. ‘నేను యుపిఎ ప్రభుత్వాన్ని సవాలు చేస్తున్నా. స్వతంత్ర విదేశాంగ విధానాన్ని అనుసరిస్తామని కనీస ఉమ్మడి కార్యక్రమంలో పేర్కొన్నారే కానీ అమెరికాతో వ్యూహాత్మక భాగస్వామ్యం కుదుర్చుకుంటామని రాశారా’ అని ప్రకాశ్ కరత్ ప్రశ్నించారు. అమెరికా సామ్రాజ్యవాదానికి లొంగిపోయేలా వ్యవహరిస్తే చూస్తూ ఊరుకోబోమని కరత్ హెచ్చరించారు. దేశంలో వామపక్షాలతోపాటు ప్రజాతంత్ర, అభ్యుదయ శక్తులు అనేకం ఉన్నాయని, వాటన్నింటినీ సమీకరించి మహోద్యమాలు నిర్వహిస్తామని చెప్పారు. బంగాళాఖాతంలో సైనిక విన్యాసాలకు 13 అమెరికా నౌకలు వచ్చాయని, ఒకప్పుడు వియత్నాం, ఇరాక్ పై బాంబులు కురిపించి లక్షలాది మందిని పొట్టన పెట్టుకున్న నౌక కూడా వాటిలో ఉందని చెప్పారు. ఈ విన్యాసాలను దేశ ప్రజలందరూ వ్యతిరేకించాలని కోరారు.

### సామ్రాజ్యవాదులతో రాజీపడం


### కొల్ కతా జాతా ప్రారంభసభలో జ్యోతిబసు

సామ్రాజ్యవాదులతో వామపక్షాలు ఎట్టి పరిస్థితుల్లోనూ రాజీపడబోవని బెంగాల్ మాజీ ముఖ్యమంత్రి జ్యోతిబసు స్పష్టం చేశారు. సామ్రాజ్యవాదానికి వ్యతిరేకంగా కొల్ కతా-విశాఖ జాతాను ఆయన 4న ప్రారంభించారు. సిపిఐ ప్రధాన కార్యదర్శి ఎ.బి.బర్దన్ నేతృత్వంలో ప్రారంభమైన ఈ జాతా బెంగాల్, ఒరిస్సా రాష్ట్రాల మీదుగా 8న ఆంధ్రప్రదేశ్ లోని విశాఖపట్నం చేరింది. బర్దన్ మాట్లాడుతూ యుపిఎ ప్రభుత్వం కనీస ఉమ్మడి కార్యక్రమంలో చేసిన వాగ్దానాలకు దూరంగా ప్రయాణిస్తూ దేశాన్ని ప్రమాదపుటంచుల్లోకి నెడుతోందని విమర్శించారు. ధరల పెరుగుదల, ప్రభుత్వ ప్రజా వ్యతిరేక విధానాలపై నిత్యం పోరాటం చేస్తున్న మనకు ఇప్పుడు సామ్రాజ్యవాద వ్యతిరేక పోరు అత్యంత ప్రాధాన్యతతో కూడినదని చెప్పారు. సామ్రాజ్యవాద శక్తుల నుండి దేశాన్ని రక్షించుకున్న తరువాతే అంతర్గత సమస్యలపై పోరాటం కొనసాగుతుందని, దేశ ప్రయోజనాల విషయంలో ఎక్కడా రాజీపడబోమని స్పష్టం చేశారు.

-ఆర్.సుధాభాస్కర్



# 'కంజెక్టివైటిస్' (కళ్ళకలక)



“సర్వేంద్రియాణా నయనం ప్రధానం” అని నానుడి. కళ్లు చాలా ముఖ్యమైనవని వేరే చెప్పనక్కరలేదు. కనుక కంటిని చాలా జాగ్రత్తగా కాపాడుకోవడం మన బాధ్యత. ‘కంజెక్టివైటిస్’ నే, అచ్చతెలుగులో కళ్ళకలక అంటారు. కళ్లు ఎర్రబారడం, మండడం, నీరుకారడం, పుసులు కట్టడం, వెలుతురు భరించలేకపోవడం కళ్ళకలక ముఖ్య లక్షణాలు. కళ్ళకలక ఒకరినుంచి




మరొకరికి చాలా సులువుగా వ్యాపించే అంటువ్యాధి. ఇది సోకడానికి ఇదమితమైన కారణాలంటూ ఏవీలేవు. కలుషితమైన నీరూ, గాలీ వాతావరణం ఏదైనా కావచ్చు.

## సీజనల్ ఎలర్జిక్ కంజెక్టివైటిస్

ఎలర్జిక్ రావడానికి కారణమేమిటో కనుక్కుని, చికిత్స చేయగానే, ఎలర్జిక్ కంజెక్టివైటిస్ మటుమాయమౌతుంది. కనుక కారణాలని సరిగ్గా పసిగట్టగలిగితే, ధరించే దుస్తులనీ, కంటికి ఉపయోగించే కాస్మెటిక్స్ నీ, ఉపకరణాలనీ, (కళ్ళజోళ్ల వంటివి) శుభ్రంగా ఉంచుకోగలిగితే, కళ్ళకలక నుంచి విముక్తి పొందడం సులభమే. మల్టిపుల్ ఐ డ్రాప్స్, ఆయింట్ మెంట్స్ (కంటి బాధలని నివారించే మందులు) చాలా సులువుగా సరసంగానే లభిస్తాయి. ‘ఓరల్ ఏంటీ హిస్టామైన్స్’ వాడవలసిన అవసరం మామూలుగా రాదు. కళ్లు కాకుండా, కంటి చుట్టూ వున్న ప్రాంతాలకి కూడా ఈ అంటువ్యాధి సోకితేనే వాటిని వాడవలసి వస్తుంది.

## బాక్టీరియల్

ఈ రకమైన ‘కళ్ళకలకలు’ మందులు వాడకుండానే,



మామూలు గానే తగ్గిపోతుంటాయి. ఏదేమయినా చికిత్స విషయం, వైద్యుల తుది నిర్ణయా లకే వదిలేయడం మంచిది. తీవ్రమైన బాక్టీరియల్ కంజెక్టివైటిస్ సోకినప్పుడు, చీములాంటి పదార్థం అంటే కంటిలో పుసులు కట్టడం, కళ్ళపోట్లు, కళ్లు ఎర్రబడ్డం, వాపు, నీరుకారడం వంటి లక్షణాలు ఎక్కువౌతాయి. ఆ పరిస్థితిలో కంటి వైద్యులు అవసరం మేరకు, ‘ఏంటీ

బయోటిక్స్ లో’ చికిత్స జరుపుతారు.

## వైరల్


‘వైరల్ కంజెక్టివైటిస్’కి ప్రత్యేకమైన చికిత్స అంటూ ఏమీ లేదని అంటారు కంటి వైద్యులు. ఇది వ్యాపించకుండా తీసుకోవాల్సిన జాగ్రత్తల గురించి మాత్రం వివరంగా బోధిస్తారు.

## తీసుకోవాల్సిన జాగ్రత్తలు:

- 1) ‘ఆప్తాల్మిక్ స్టెరాయిడ్స్’ వాడితే వాపు తగ్గుతుంది అంటారు వైద్యులు.
- 2) కంటిపోటునీ, పొడారి పోవడాన్నీ నివారించడానికి ‘ఆర్టిఫిషియల్ టీయర్స్’, ‘కోల్డ్ కంప్రెసర్స్’ వాడమని చెబుతారు.
- 3) సెలైన్ సొల్యూషన్ (ఉప్పు ద్రావణం)తో కళ్లని బాగా కడుక్కోమని కూడా సలహాయిస్తారు. దీనివల్ల వైరల్ పార్టికిల్ నశిస్తాయిట.
- 4) 3-4 రోజులలోగా వ్యాధి లక్షణాలు తగ్గకపోతే మళ్లీ వైద్యుడిని సంప్రదించడం మంచిది. అంటే, లక్షణాలు బాగా ముదిరిపోయాయనీ, తీవ్రతరమైన చికిత్స అవసరమనీ గ్రహించాలి.
- 5) కళ్ళకలక వున్నవాళ్లు ఉపయోగించిన, తువ్వాళ్లు (టవెల్స్), కంటి పరికరాలూ, నేత్ర సౌందర్య సాధనాలూ మిగిలినవాళ్లు ఉపయోగించకూడదు. అలా వాడితే, వాళ్లకీ వ్యాధిసోకే అవకాశం ఉంది.
- 6) నిలవనీటితో కళ్లు కడుక్కోవడం మంచిదికాదు.
- 7) సూర్యరశ్మి, దుమ్ము సోకకూండా, చలవ కళ్లద్దాలు (గాగుల్స్) వాడడం కూడా మంచిదే. ఏదేమైనా కళ్లు చాలా సున్నితమైనవి కనుక డాక్టర్ సలహాలు తప్పక పాటించాలి.



*Best Wishes from :*



**Allahabad Bank  
Employees Staff Union  
(AP)**





# ఉద్యమ వార్తలు

గుంటూరు జిల్లా సిఐటియు  
కార్యాలయం ప్రారంభోత్సవం



పాత గుంటూరులో నూతనంగా నిర్మించిన సిఐటియు జిల్లా కార్యాలయం సుందరయ్య భవన్ ను ది:8-9-07న ఎస్.వీరయ్య ప్రారంభించారు. సిఐటియు సీనియర్ నాయకులు పర్వసత్యనారాయణ, కె.ఎల్.నర్సింహం (మినీ మీటింగు హాలు) ప్రారంభించారు. కార్యాలయ ఆవరణలో సిఐటియు పతాకాన్ని వై.సిద్ధయ్య ఆవిష్కరించారు. ఎం.ఎల్.సి. కె.ఎస్. లక్ష్మణరావు పాల్గొన్నారు. వై.నేతాజీ అధ్యక్షతన జరిగిన సభలో సిఐటియు జిల్లా ప్రధానకార్యదర్శి ఈదా మాధవరెడ్డి, సిపిఎం జిల్లా కార్యదర్శి డి.రమాదేవి, జిల్లా ఉపాధ్యక్షులు కె.గంగాధరరావు, ఎఐటియుసి జిల్లా కార్యదర్శి యు.రాధాకృష్ణమూర్తి, తదితరులు పాల్గొన్నారు.

**ఎస్డబ్ల్యుఎఫ్**  
దినసరి వేతన ఉద్యోగుల శ్రమదానం



గుంటూరు జిల్లా సిఐటియు మహాసభ



గుంటూరు జిల్లా, చిలకలూరిపేట సెప్టెంబర్ 9,10 తేదీలలో గుంటూరు జిల్లా సిఐటియు 5వ మహాసభ చిత్తబ్రత మజుందార్ నగర్ లో జరిగింది. ఈ సభకు ప్రారంభ సూచికగా సిఐటియు పతాకాన్ని రాష్ట్ర ప్రధాన కార్యదర్శి ఎన్.వీరయ్య ఆవిష్కరించారు. అనంతరం

మృతవీరులకు శ్రద్ధాంజలి ఘటించారు. సిఐటియు రాష్ట్ర కార్యదర్శి వై.సిద్ధయ్య ముఖ్యఅతిథిగా పాల్గొన్నారు. వై.నేతాజీ, టి.జ్యోతిరాణి, డి.మరియదాను అధ్యక్షవర్గంగా వ్యవహరించిన సభలో జిల్లా ప్రధాన కార్యదర్శి ఈదా మాధవరెడ్డి కార్యక్రమాల, నిర్మాణ నివేదికను ప్రవేశపెట్టారు. చర్చల్లో 35మంది పాల్గొని అనేక సూచనలు, సలహాలు చేశారు. మహాసభలో అసంఘటితరంగ కార్మికుల, అణు ఒప్పందం, భూపోరాటం, శ్రామికమహిళ, సిమెంటు, మున్సిపల్, విద్యుత్ తదితర రంగాలపై 15 తీర్మానాలు ఆమోదించ బడ్డాయి. 18 రంగాలకు ప్రాతినిధ్యం వహిస్తూ 215 మంది ప్రతినిధులు పాల్గొన్నారు. సిహెచ్.నాగబ్రహ్మచారి అధ్యక్షులుగా, వై.నేతాజీ ప్రధాన కార్యదర్శిగా, 13మంది ఆఫీసు బేరర్స్ గాను, జిల్లా కౌన్సిలుకు 87మందితో నూతనంగా ఎన్నికయింది. ఎఐటియుసి, తదితర ప్రజాసంఘాల ప్రతినిధులు సౌహార్ద సందేశాలు ఇచ్చారు. 2రోజుల మహాసభల్లో సిపిఎం జిల్లా కార్యదర్శి డి.రమాదేవి పాల్గొన్నారు.

వరంగల్ కాకతీయ విశ్వవిద్యాలయంలో స్టాఫ్ & వర్కర్స్ ఫెడరేషన్, కేయుశాఖ అధ్యక్షులతో మొక్కలు నాటారు. ఈ కార్యక్రమంలో ఎస్డబ్ల్యుఎఫ్ కి తోడుగా దినసరివేతన ఉద్యోగులు కదిలివచ్చి స్వచ్ఛందంగా శ్రమదానం చేశారు. ఈ శ్రమదానంలో సిఐటియు రాష్ట్ర నాయకులు, ఎస్డబ్ల్యుఎఫ్ అధ్యక్షులు మెట్టురవి, ప్రధానకార్యదర్శి జి.వెంకటేశ్వర్లు, ఉపాధ్యక్షులు బి.మొగిళి, సహాయ కార్యదర్శి పి.విష్ణువర్ధన్, ఆర్గనైజింగ్ సెక్రటరీ ఆర్.నాగిరెడ్డి, కోశాధికారి డి.ప్రకాశ్ పాల్గొన్నారు.



## బి.ఎం.ఎస్, ఎ.ఐ.టి.యు.సి. బీడీ సంఘాల నుండి సి.ఐ.టి.యు.లో చేరిక

మెదక్ జిల్లా సిద్దిపేట ప్రాంతంలో బి.ఎం.ఎస్, ఎ.ఐ.టి.యు.సి బీడీ సంఘాల నుండి బీడీ కార్మికులు, వారి నాయకులు ఎ.పి.బీడి & సిగార్ వర్కర్స్ యూనియన్ (సి.ఐ.టి.యు)లో చేరారు. బి.ఎం.ఎస్ బీడీసంఘం రాష్ట్ర కార్యదర్శి ఎం.నర్సింలు, ఎ.ఐ.టి.యు.సి. బీడీసంఘం జిల్లా కార్యదర్శి కామని గోపాలస్వామి, జిల్లా నాయకులు శ్రీనివాస్, రాజు, చెన్నారెడ్డి, స్వరూప రాములమ్మ, విజయ, భారతమ్మ, బాలమణితో పాటు 20 మంది కార్మికులు చేరారు.

గజ్వేల్ లో జరిగిన జిల్లా విస్తృత సమావేశంలో వర్కింగ్ ప్రెసిడెంట్ గా గోపాలస్వామి, డిప్యూటీ ప్రధాన కార్యదర్శిగా ఎం.నర్సింలు, ఉపాధ్యక్షులుగా శ్రీనివాస్, సహాయ కార్యదర్శులుగా రాజు, చెన్నారెడ్డి, స్వరూపలు ఎన్నికయ్యారు. ఈ సమావేశంలో యూనియన్ రాష్ట్ర కో-కన్వీనర్ రమ, సి.ఐ.టి.యు. జిల్లా ప్రధాన కార్యదర్శి ఎ. మాణిక్యం, డివిజన్ కార్యదర్శి ఆర్.శ్రీనివాస్, తదితరులు పాల్గొన్నారు.

## మెదక్ జిల్లా సిఐటియు 6వ మహాసభలు



సి.ఐ.టి.యు. మెదక్ జిల్లా 6వ మహాసభలు సెప్టెంబర్ 10న కామ్రేడ్ లక్ష్మీనారాయణ నగర్, సంగారెడ్డిలో జయప్రదంగా జరిగాయి. జిల్లాలోని అన్ని మండలాల నుండి, 18 రంగాలు, 70 యూనియన్లకు చెందిన 630మంది ప్రతినిధులు హాజరైనారు. 10 డివిజన్లు, 14 రంగాల నుండి చర్చలలో పాల్గొన్నారు.

ఈ మహాసభలకు ముఖ్యఅతిథిగా సి.ఐ.టి.యు. రాష్ట్ర అధ్యక్షులు ఆర్.సుధాభాస్కర్ హాజరై ప్రసంగించారు. సి.ఐ.టి.యు. రాష్ట్ర కార్యదర్శి పాలడుగుభాస్కర్, సి.ఐ.టి.యు. జిల్లా మాజీ అధ్యక్ష, ప్రధాన కార్యదర్శులు చుక్కారాములు, జె.మల్లిఖార్జున్లు ప్రసంగించారు.

అనంతరం నూతన కమిటీని మహాసభ ఏకగ్రీవంగా ఎన్నుకున్నది. అధ్యక్షులుగా ఎండి.సర్దార్, ప్రధాన కార్యదర్శిగా ఎ.మాణిక్యం, 13మందితో ఆఫీస్ బేరర్స్, 116మంది కౌన్సిల్ ను, 34మంది కార్యవర్గసభ్యులుగా ఎన్నికయ్యారు.

## బీడీ కార్మికుల ముట్టడి



కామారెడ్డి డివిజన్ లో బీడీ కార్మికులకు 3నెలల నుండి బకాయి వున్న జీతాలు చెల్లించాలని (బట్వాడాలు), గుర్తింపు కార్డులు, నాణ్యమైన ఆకు ఇవ్వాలని కోరుతూ రాగూరు సౌద్ కేర్ బీడీ హెడ్డాఫీసు ముట్టడించారు. డివిజన్ లోని 150 బ్రాంచీల నుండి 600మంది బీడీ కార్మికులు ఇందులో పాల్గొన్నారు.

యాజమాన్యం దిగివచ్చి డిమాండ్స్ ను పరిష్కరిస్తామని హామీ ఇచ్చింది. యూనియన్ రాష్ట్ర కో-కన్వీనర్ ఎస్.రమ ముఖ్య అతిథిగా పాల్గొని ప్రసంగించారు. ఈ కార్యక్రమంలో యూనియన్ జిల్లా నాయకులు సిద్దిరాములు, బీడీ సంఘం మెదక్ జిల్లా అధ్యక్షురాలు బాలమణి, సి.ఐ.టి.యు. డివిజన్ నాయకులు రాజలింగం, ఎ.పి. బీడీ టేకేదార్ యూనియన్ జిల్లా కార్యదర్శి నారాయణ, వేముల లక్ష్మణ్ తదితరులు పాల్గొన్నారు.

## బీడీ కార్మికుల రిలే నిరాహారదీక్షలు



నల్గొండ జిల్లా బీడీ కార్మికులు బోనస్, గుర్తింపుకార్డులు తదితర సౌకర్యాల సాధనకు 21-09-07న భువనగిరిలో సామూహిక రిలే నిరాహారదీక్షలు చేపట్టారు. యూనియన్ గౌరవాధ్యక్షులు మాదుల వెంకటయ్య ప్రారంభోపన్యాసం చేశారు. రెండవరోజున రాష్ట్ర కన్వీనర్ ఎస్.రమ పాల్గొన్నారు. 11రోజులపాటు నిరాహారదీక్షలు కొనసాగటంతో సబ్ కలెక్టర్ జోక్యం చేసుకొని సర్వేకు ఆదేశించారు. ఈ కార్యక్రమానికి సి.ఐ.టి.యు. డివిజను అధ్యక్ష, కార్యదర్శులు మామిడి వెంకటరెడ్డి, కోమటి చంద్రారెడ్డి మద్దతు తెలియజేశారు.



## 123 అణు ఒప్పందం పై సెమినార్




మెదక్ జిల్లా సంగారెడ్డిలో 18.09.2007న అణు ఒప్పందంపై జరిగిన సెమినార్ లో ప్రొఫెసర్ కె.నాగేశ్వర్ ఎమ్.ఎల్.సి పాల్గొన్నారు. దేశ ప్రయోజనాలకి ఇది గొడ్డలిపెట్టని విశదీకరించారు. ఈ సదస్సులో సిఐటియు జిల్లా ప్రధానకార్యదర్శి ఎ.మాణిక్యం, కోశాధికారి బి.మల్లేశం, యు.టి.ఎఫ్. జిల్లా ప్రధానకార్యదర్శి టి.లక్ష్మారెడ్డి, కోశాధికారి ఎం.శంకర్, వైద్య ఉద్యోగుల సంఘం జిల్లా ప్రధాన కార్యదర్శి ఇన్నయ్య, పట్టభద్రుల అసోసియేషన్ జిల్లా అధ్యక్షులు పి.ప్రకాష్ లు పాల్గొన్నారు.

## భూపోరాటాలకు కవుల సంఘీభావం



రాష్ట్రంలో సాగుతున్న భూపోరాటానికి సంఘీభావంగా నూరుమంది కవులు “భూస్వరాలు” కవితా సంకలనాన్ని విడుదల చేశారు. ముదిగొండలో పోలీసులు సాగించిన మారణకాండకు నిరసనగా, భూపోరాటాలకు సంఘీభావంగా రాష్ట్రవ్యాప్తంగా సేకరించిన కవితలతో ఈ పుస్తకాన్ని ప్రచురించారు. ఈ కవితా సంకలనాన్ని రాష్ట్రవ్యాప్తంగా అన్ని జిల్లాలలో ఆవిష్కరిస్తున్నారు. ప్రగతిశీల రచయితల వేదిక “సాహితీ స్రవంతి” ఈ కార్యక్రమాన్ని రూపొందించింది. భూపోరాటాలకు మద్దతుగా సాహితీ వేత్తలను ఈ సంస్థ సమీకరిస్తోంది. “భూస్వరాలు”, “జనగ్రహం” పేర్ల మీద రాష్ట్రవ్యాప్తంగా పలు జిల్లాలలో సాహితీస్రవంతి కవి సమ్మేళనాలను నిర్వహించింది.

## మెదక్ జిల్లా కలెక్టరేట్ ముట్టడి



మధ్యాహ్న భోజన పథకంను స్వచ్ఛంద సంస్థలకు అప్పగించరాదని సి.ఐ.టి.యు. ఆధ్వర్యంలో సెప్టెంబర్ 13న మెదక్ జిల్లా కలెక్టరేట్ ముట్టడి జరిగింది. అనంతరం రాష్ట్ర ప్రాథమిక విద్యాశాఖ మంత్రి దామోదర్ రాజనర్సింహ దిష్టిబొమ్మ దగ్గం చేశారు. ఈ కార్యక్రమంలో సి.ఐ.టి.యు. జిల్లా ప్రధానకార్యదర్శి ఎ.మాణిక్యం, సంఘం జిల్లా కన్వీనర్ బి.లక్ష్మీలు పాల్గొని ప్రసంగించారు.

## అంగన్ వాడీ ధర్నాలను జయప్రదం చేయండి

అంగన్ వాడీ ఆయాలను వర్కర్లుగా నియమించాలని, ఉద్యోగుల జీతాలు పెంచాలని, అంగన్ వాడీ కేంద్రాల ఆహార సరఫరాని ప్రయివేటీకరించ వద్దని డిమాండు చేస్తూ అక్టోబర్ లో ప్రాజక్టు ధర్నాలకు పిలుపునిస్తున్నాము. గతంలో యూనియన్ ఆధ్వర్యంలో పోరాటాలు చేసి ఈ హక్కును సాధించుకోగా ఇటీవల రాష్ట్ర ప్రభుత్వం దాన్ని రద్దు చేయటం అన్యాయం. ప్రస్తుతం ఉన్న ఖాళీలలో, కొత్తగా ఏర్పాటు చేస్తున్న కేంద్రాలలో చాలా కాలంగా పనిచేస్తున్న ఆయాలకు వర్కర్లుగా పదోన్నతి కల్పించిన తరువాతే కొత్తవారిని నియమించాలి.

అంగన్ వాడీ కేంద్రాలకు ఇచ్చే ఆహారాన్ని సైతం స్వచ్ఛంద సంస్థలకు, స్వయం సహాయక గ్రూపులకు అప్పజెప్పాలని నిర్ణయించింది. దీని వలన అంగన్ వాడీల ఉద్యోగభద్రతకు ముప్పు కలుగుతుంది. కొత్తగా హక్కులు కల్పించకపోగా ఉన్న హక్కులను సైతం తొలగించడం విచారకరం.

గతంలో దశలవారీగా వేతనాలు పెంచుతామని ముఖ్యమంత్రి హామీనిచ్చారు. కానీ వాటికి సంబంధించి తీసుకునే చర్యలు గురించి మాట్లాడకుండా, గతంలోనే నిర్ణయించిన వాటి గురించి గప్పాలు కొట్టడం ఈ ప్రభుత్వానికే చెల్లింది. ప్రభుత్వం తన పనులన్నీ అంగన్ వాడీ ఉద్యోగులతో చేయించుకుంటూ, ఇచ్చే అతితక్కువ వేతనాలను సహితం నెలనెలా చెల్లించటం లేదు. ప్రతినెల ఒకటవ తేదికే జీతాలు పొందటం అందని ద్రాక్ష చందంగా ఉంది. కాబట్టి పై సమస్యలను పరిష్కరించమని డిమాండు చేస్తూ జరిగే ధర్నాలను జయద్రం చేయాలని కోరుతున్నాము.



## విజయవంతమైన విద్యుత్ కార్మికులు నిరాహారదీక్షలు




విద్యుత్ రంగంలో పనిచేస్తున్న కాంట్రాక్టు కార్మికుల సమస్యల పరిష్కారం కొరకై కర్నూలు జిల్లా సూపరింటెండింగ్ ఇంజనీరు కార్యాలయం వద్ద 2007 సెప్టెంబర్ 27, 28 తేదీలలో నిరాహారదీక్షలు నివేదితమైన జిల్లా అధ్యక్షులు డి.గౌస్ దేశాయి, సిఐటియు జిల్లా సహాయకార్యదర్శి టి.చంద్రుడు ప్రారంభి, ప్రసంగించారు.

ప్రభుత్వం ప్రకటించిన జి.ఓ. 313 ఎను అమలు చేయకపోతే భవిష్యత్లో ప్రత్యక్షకార్యచరణకు పిలుపును ఇవ్వవలసి వస్తుందని, అందుకు ఉన్నత అధికారులే పూర్తి బాధ్యత వహించవలసి వస్తుందని హెచ్చరించారు.

మొదటిరోజున నిరాహారదీక్షలో కె.ఎన్.మాబు (ఆలూరు మండలం), బి.జయమ్మ, ఎం.గోపాలక్రిష్ణ, ఎస్.కుమారుస్వామి,

సి.లక్ష్మీనర్సయ్య, పి.సంగీతరావు, డి.పి.నాగన్న, బి.న్యాయుడు, ఎన్.మల్లిఖార్జునరెడ్డి, ఎం.రంగనాథరెడ్డి, ఎస్.మహ్మద్ఖలీం, డి.శ్యాంరావు వున్నారు. ఈ నిరాహారదీక్షలు రీజనల్ ప్రధానకార్యదర్శి ఎ.నాగరాజు, అధ్యక్షులు బి.మహానంది, డివిజన్ నాయకులు ఎం.ఎ.హుస్సేన్, ఎస్.మహబూబ్ బాషా, బి.రాణి, ఎం.శ్రీనివాసులుగౌడ్, బి.రాముడు, ఖజా నాయకత్వం వహించారు.



ప్రభుత్వం ఇచ్చిన హామీలను అమలు చేయాలని కోరుతూ మహబూబ్ నగర్ లో ధర్నా చేస్తున్న మున్సిపల్ ఉద్యోగులు, కార్మికులు

## “అమెరికాతో అణు ఒప్పందం దేశ ప్రయోజనాలకు హానికరం”

సిఐటియు చిలకలూరిపేట పట్టణ కమిటీ ఆధ్వర్యంలో 10-9-07న స్థానిక నన్నపనేని వెంకటరత్నం కళ్యాణమండపంలో మధ్యతరగతి ఉద్యోగుల “గెట్టుగెదర్” జరిగింది. ఇందులో సిఐటియు రాష్ట్ర ప్రధాన కార్యదర్శి ఎస్.వీరయ్య ముఖ్యఅతిథిగా పాల్గొన్నారు. వామపక్ష పార్టీలు మరియు 195 ప్రజాసంఘాల ఆధ్వర్యంలో జరుగుతున్న భూపోరాటం ప్రాముఖ్యతను, అణు ఒప్పందం వల్ల కలిగే అనర్థాలను ఆయన విపులీకరించారు.

ఈ కార్యక్రమానికి సిఐటియు పట్టణ కార్యదర్శి కె.వేణుగోపాల్ అధ్యక్షత వహించారు. సిఐటియు జిల్లా ఉపాధ్యక్షులు కాపు శ్రీనివాస్, యుటిఎఫ్ రాష్ట్ర కమిటీ సభ్యులు కె.శ్రీనివాసరెడ్డి, ఎల్ఐసి డివిజనల్ సంయుక్త కార్యదర్శి వి.వి.కె.సురేష్, చిలకలూరి పేట యూనిట్ కార్యదర్శి ఎం.రామకృష్ణ, ఎల్ఐసి ఏజంట్స్ యూనియన్ జోనల్ మరియు రాష్ట్రనాయకులు ఎ.పోలయ్య, చెరుకూరి రాధాకృష్ణమూర్తి, చేవూరి కృష్ణమూర్తి, బిఎస్ఎన్ఎల్ ఎంప్లాయిస్ యూనియన్ కార్యదర్శి జె.రాజీరత్నం, స్టాఫ్ & వర్కర్స్ ఫెడరేషన్ నాయకులు షేక్ గాలీబ్ సాహెబ్, డి.సత్యనారాయణ, పీపుల్ ఫర్ ఇండియా ఫోరమ్ ఉపాధ్యక్షులు ఎ.వి.శివయ్య, ఎం.ఉపేంద్ర మరియు ఎన్టీవోనాయకులు షేక్ జానీబాషా తదితరులు పాల్గొన్నారు.

## ఖమ్మంజిల్లా అంగన్ వాడీ వర్క్ షాప్



సెప్టెంబర్ 18న అంగన్ వాడీ యూనియన్ ఖమ్మంజిల్లా వర్క్ షాప్ జరిగింది. గత సం॥ల కాలంగా జిల్లాలో చేపట్టిన కార్యక్రమాలు, అంగన్ వాడీ ఉద్యోగుల సమస్యలు, ప్రస్తుత పరిస్థితులు చర్చించారు. యూనియన్ రాష్ట్ర ప్రధానకార్యదర్శి పి.రోజా ఇందులో పాల్గొన్నారు. మారుతున్న దేశ రాష్ట్ర రాజకీయ పరిణామాలు, ఐసిడిఎస్ పరిస్థితులు, తీసుకోవలసిన కర్తవ్యాల గురించి వివరించారు. “ఈ వర్క్ షాప్ కు యూనియన్ జిల్లా నాయకురాలు పద్మ అధ్యక్షత వహించారు. జిల్లా ప్రధానకార్యదర్శి సీతామహాలక్ష్మి జిల్లాలో యూనియన్ పరిస్థితులు వివరించారు.



# అభివృద్ధికి విక్లాప బెంగాల్ వామపక్ష ప్రభుత్వం

పశ్చిమబెంగాల్ లో వామపక్ష ప్రభుత్వం 30సం॥పాటు నిరాఘాటంగా తన పాలనను కొనసాగిస్తున్నది. ఇది ప్రపంచ రికార్డు. ఎందుకంటే ఒక బూర్జువా రాజ్యాంగ చట్టంలో పరిమిత అధికారాలతో ప్రజలకు మెరుగైన సేవలు అందిస్తూ కార్మికవర్గ పోరాటాలకు అండగా నిలుస్తూ కొనసాగడం అరుదు. బెంగాల్ ప్రభుత్వం ప్రగతిపథంవైపు దూసుకుపోతున్నది. పారిశ్రామికంగా నిలద్రొక్కుకుని ముందుకు సాగుతున్నది. కార్మికులు, ఉద్యోగుల హక్కుల పరిరక్షణలో ముందు పీఠాన్ని నిలబెడింది. చాలా విషయాలలో ఇతర రాష్ట్రాలకు ఆదర్శంగా నిలిచింది.

పశ్చిమబెంగాల్ రాష్ట్రం భౌగోళికంగా మన కన్నా 3రెట్లు చిన్నది. కాని మన జనాభా 7.62కోట్లు అయితే బెంగాల్ జనాభా 8.02కోట్లు. అసంఘటిత కార్మికులు మన దగ్గర సుమారు కోటి మంది వుంటే బెంగాల్ లో కోటి 84 లక్షలు. రాజకీయంగా మన రాష్ట్రాన్ని అత్యధిక కాలం పరిపాలించిన కాంగ్రెస్ ప్రభుత్వానికి కేంద్రం మద్దతు ఎప్పుడూ వుంది. కాని బెంగాల్ ప్రభుత్వం అస్థిర పర్చడానికి వివక్షతకు గురిచేసింది. అయినా పారిశ్రామికంగా, వ్యవసాయకంగా, ప్రజలకు మౌలికసదుపాయాల కల్పనలో ముందు కుపోతున్నది. ప్రజల విశ్వాసాన్ని చూరగొంటున్నది. మన రాష్ట్రం మాత్రం పారిశ్రామికంగా, ఇతర రంగాలలో వెనుకబడి పోతున్నది.

**భూసంస్కరణలు అమలు, పేదరిక నిర్మూలనలో ఆదర్శం:**

జనవరి 11-2007 నాటి బెంగాల్ రాష్ట్రంలో భూసంస్కరణల అమలు వల్ల 29.14 లక్షల మందికి 11.11 లక్షల ఎకరాలు పంచారు. మరో 115.8 లక్షల మంది కౌలుదార్ల పేర్లు నమోదుచేసి హక్కులు కల్పించారు. వీరి ఆధీనంలో 11.12 లక్షల ఎకరాలు వుంది. 25 ఎకరాలు పైబడిన వారు ఎవ్వరు లేరు.

మరి మన దగ్గర సాక్షాత్తు...లెక్కలు చూపిన భూములనే 300 ఎకరాలు అసైన్డ్ భూమిని 30 సం॥ అనుభవించినట్లు అసెంబ్లీలో ప్రకటించారు. ఆహారధాన్యాల ఉత్పత్తి ఈ సంస్కరణల వల్ల పెరిగింది. దేశంలో 3వ అతిపెద్ద రాష్ట్రంగా అవతరించింది. జాతీయ తలసరి ఆదాయం పెరుగుదల రేటు 5.2% అయితే బెంగాల్ 5.72% సాధించింది. అక్షరాస్యత 69.1% ఉంది. పసిపిల్లల మరణాలరేటు వెయ్యికి 6.4% గా వుంది. 81% గ్రామాలకు రక్షిత మంచినీరు అందిస్తున్నది. కుటుంబానికి రోజుకు 40లీటర్లు అందుతున్నాయి. ఇంటర్మీడియట్ వరకు ఉచిత విద్య అందిస్తున్నది. ప్రభుత్వం 80% మంది ఉచిత వైద్యం అందిస్తున్నది. ఇళ్ళులేని పేదవారికి 390 గజాల స్థలం ఉచితంగా ఇస్తున్నది. తెలుపుకార్డు కలిగిన 1.92కోట్ల తెలుపుకార్డులు కలిగిన వారికి 23 రకాల సరుకులు తక్కువ ధరకు అందిస్తున్నది.

నిరుద్యోగులు 1999-2000లో 39.95లక్షలు వుంటే 2004-05 నాటికి 33.37 లక్షలకు తగ్గించింది. స్థానిక సంస్థలకు అధికారాలు యివ్వడం వల్ల దళిత, బలహీనవర్గాల వారు మెజారిటీ

ఎన్నికల్లో స్వతంత్రంగా పాలన కొనసాగిస్తున్నారు. అంటరానితనం పేరిట దళితులపై దాడులు, మత ఘర్షణలు అక్కడ కనపడవు.

**శ్రామికాభివృద్ధి :**

స్వాతంత్ర్యానికి పూర్వం పారిశ్రామికంగా విరాజిల్లింది. అనంతరం కేంద్ర వివక్ష వల్ల తీవ్ర సంక్షోభంలో కూరుకుపోయింది. 1951లో పారిశ్రామిక ఉత్పత్తిలో బెంగాల్ వాటా 21% వుంటే కాంగ్రెస్ పాలనలో 11.5శాతానికి పడిపోయింది. 1991 తరువాత 'లైసెన్స్ రాజ్' పోవడం వల్ల ప్రజల కొనుగోలు శక్తి పెరిగింది. వ్యవసాయ అభివృద్ధి వల్ల పారిశ్రామిక ఉత్పత్తులకు మార్కెట్ విస్తరించింది. 1991-2006 మధ్య మన రాష్ట్రానికి 29,974 కోట్లు పెట్టుబడి రాగా బెంగాల్ కు 32,338 కోట్లు వచ్చాయి. 1994-95లో 19.1 లక్షలుగా వున్న కుటీరపరిశ్రమలు 2000-01 నాటికి 27.7 లక్షలకు పెరిగాయి. గతంలో కేంద్రం వివక్ష వల్ల కేంద్ర ప్రభుత్వరంగ సంస్థలను 1991 తరువాత రాష్ట్రానికి సంబంధం లేకుండా 20 పరిశ్రమలను మూసివేసింది. 2లక్షల మంది వీధులపాలయ్యారు. 12నేషనల్ టెక్స్టైల్ మిల్లులు, 2 ఎరువుల కర్మాగారాలు, యితర పరిశ్రమలలో కార్మికులను కుదించారు. కాని బెంగాల్ ప్రభుత్వం చొరవ, కార్మికుల పోరాటం వల్ల ఇస్కో ఫ్యాక్టరీ సెయిల్ సహకారంతో నిలబడింది. బెంగాల్ కెమికల్స్ జోసెన్ డన్ లెప్ లను పునరుద్ధరించారు. బిఐఎఫ్ ఆర్ కు నివేదించబడిన 69 పరిశ్రమలలో 19 తెరిపించగలిగారు. 31 టీ తోటలను పునరుద్ధరించారు.

**కార్మికుల హక్కుల పరిరక్షణలో అగ్రభాగాన :**

కార్మికుల హక్కుల పరిరక్షణలో కూడా బెంగాల్ ఆదర్శంగా వుంది. సంఘం పెట్టుకొనే హక్కు సమిష్టి బేరసారల హక్కు సమ్మెహక్కు విషయంలో కార్మికుల పక్షాన నిలిచింది. 1980లోనే రాష్ట్ర ప్రభుత్వ ఉద్యోగులకు ట్రేడ్ యూనియన్ రైట్స్ కల్పించింది. సమ్మెహక్కును చట్టబద్ధం చేసింది.

కార్మికులను యజమానులు సస్పెండ్ చేస్తే సస్పెన్షన్ కు గురైన కార్మికుడు విముక్తి పొందేవరకు సస్పెన్షన్ అలవెన్స్ (1979-80) సౌకర్యం కల్పించింది. మొదటి 3నెలలు వేతనంలో 25%, తరువాత విచారణ పూర్తయ్యే వరకు 75% వేతనం యజమానులు ఇవ్వాలి వుంటుంది.

సంస్థలో యూనియన్ గుర్తింపును దేశంలోనే మొదటి సారిగా 'సీక్రెట్ బ్యాలెట్' పద్ధతిని ప్రతిపాదించింది.

సెక్షన్ (5) బికి సవరణ చేస్తూ బెంగాల్ లో పరిశ్రమను మూసివేయడానికి అనుమతించాల్సిన పరిస్థితి ఏర్పడితే అప్లికేషన్ తో పాటు కార్మికులకు చెల్లించాల్సిన మొత్తంకు బ్యాంకు గ్యారంటీ ఇవ్వాలి.

కార్మికుల మొత్తం ఆదాయంలో ఐదుశాతం యింటి అద్దె చెల్లించాలని చట్టం చేశారు.



## అవినీతి పరులకు ఉరిశిక్ష

ఒకరు టేబుల్ పైన కాగితాల మీద బరువుపెట్టి ఆ గదిలో ఫ్యాన్ వేసుకున్నారు. పేపర్లు చిందవందర కాలేదు.

వేరొకరు పేపర్లపై బరువుపెట్టకుండానే గదిలో ఫ్యాన్ వేసుకున్నారు. గాలికి ధాటికి పేపర్లు ఎగిరిపోయాయి.

మొదటి మోడల్ చైనా. రెండవ మోడల్ భారత్. సంస్కరణలో రెండు దేశాలలోనూ అమలవుతున్నాయి. సంస్కరణల దుష్ఫలితాలను ముందే ఊహించి, అరికట్టేందుకు ముందస్తుగా చట్టాలు చేసింది. చిత్తశుద్ధితో అమలు పరుస్తున్నది. అందుకే అభివృద్ధిలో నెంబర్-1. అభివృద్ధి ఫలాలు అత్యధిక ప్రజలకు అందించటంలోనూ అగ్రభాగాన వుంది.

చైనాలో అమలవుతున్నది 'సోషలిస్ట్ మార్కెట్' సంస్కరణలు. 1949గా అమలవుతున్న సోషలిజాన్ని బలవరచుకోవడం సంస్కరణల వుద్దేశ్యం. ఈ క్రమంలో అవినీతిని అరికట్టకపోతే సంస్కరణలు వికటిస్తాయని పాలక కమ్యూనిస్టు పార్టీ, ప్రభుత్వం నిర్ణయించాయి. అవినీతికి స్పష్టమైన నిర్వచనాలు, మరణశిక్షతోసహా కఠినశిక్షలను చట్టబద్ధం చేశాయి.

అవినీతి నగదు రూపంలోగాని, బహుమతులుగాగాని, విహారయాత్రలకు చెల్లింపులు, కంపెనీలలో షేర్లు, కార్లు, ఇళ్ళు కొనుగోళ్ళలో భారీ రాయితీలు అందించటం- పదవి విరమణ అనంతరం పుచ్చుకున్నా- నేరుగా కాకుండా బంధువులు,

దిగువస్థాయి వారి ద్వారా పుచ్చుకున్నా లంచం లంచమే నంటున్నది ఇటీవలి చైనా చట్టం.

అవినీతి ఏ స్థాయిలో జరిగినా ప్రజలు స్వేచ్ఛగా సమాచారం అందించేందుకు ప్రభుత్వమే పలు టీవి ఛానళ్ళు ప్రారంభించింది. చైనాలో అధికారులంటే కేవలం ప్రభుత్వ ఉద్యోగులే కాదు. మంత్రులు, పాలకపార్టీ నాయకులు వగైరా అందరూ.

ఆహారం, ఔషధాల విభాగం ఉన్నతాధికారికి ఈ సంవత్సరం అవినీతి ఆరోపణలు రుజువైంది. మేలో మరణశిక్ష ఖరారు చేశారు. జూన్ 10న ఉరి అమలయింది. ఇంకా ఒక రాష్ట్ర డిప్యూటీ గవర్నరు, ఒక నగర మేయరు, డిప్యూటీ మేయర్లు అవినీతికి పాల్పడి మరణశిక్షకు గురైనారు.

అదే మన దేశంలో సంస్కరణల మాటున వందలు, వేలకోట్ల అవినీతి కథనాలు నిత్యం మీడియాలో వస్తున్నాయి. అలాంటి వారెవరికీ కనీసం జైలుశిక్షలు కూడా లేవు. ప్రపంచబ్యాంకు నంద్యరణలు, అవినీతి జంటవక్తుల్లా అలరారుతున్నాయి. ఫలితంగా సంస్కరణలు వికటిస్తున్నాయి. చైనాలోవలె అవినీతిపై ప్రభుత్వమే యుద్ధం ప్రారంభిస్తే మొదట సంతోషించేది సాధరణ ప్రజలే.

### లాకౌట్ అయిన పరిశ్రమలలోని కార్మికులకు ఆర్థిక సహకార పథకం (ఎఫ్ఎడబ్ల్యుఎల్ఓఐ)

ఒక పరిశ్రమ లాకౌట్కు గురైనా, వర్కర్స్ సస్పెన్షన్కు గురైనా ప్రభుత్వం కార్మికులను ఆదుకోడానికి బాధ్యత తీసుకున్నది. 1998 నుండి ఉపాధి కోల్పోయిన కార్మికుడికి నెలకు రూ.500 లు చెల్లిస్తున్నది. 2007 నుండి రూ.750లకు పెంచింది. ఇప్పటివరకు 188.62 కోట్లు ఖర్చు చేసింది.

### అసంఘటిత కార్మికులకు పిఎఫ్ పథకం :

మన దేశంలో ప్రావిడెంట్ ఫండ్ చట్టం వుండి కూడా అసంఘటిత కార్మికులకు పూర్తిగా ఉపయోగం లేదు. కేంద్ర, రాష్ట్ర ప్రభుత్వాలు తమ బాధ్యతను వదిలించుకుంటున్న క్రమంలో బెంగాల్ ప్రభుత్వం తన కంట్రీబ్యూషన్లో అసంఘటిత కార్మికులకు స్కీం ప్రవేశపెట్టింది. స్కీం పేరు "స్టేట్ అసిస్టెడ్ స్కీం ఆఫ్ ప్రావిడెంట్ ఫండ్ ఫర్ అనార్గనైజ్డ్ వర్కర్స్". కార్మికుడు 20 రూ.లు, ప్రభుత్వం 20రూ.లు వాటా ధనం వుంటుంది. గుర్తింపుకార్డు, బ్యాంకు పాస్ పుస్తకం యిస్తారు. 40సం॥ సర్వీసు తరువాత వడ్డీతోసహా చెల్లిస్తారు. 2007 నాటికి 8,43,299 మంది చేరారు. ప్రభుత్వం తన వాటాగా ప్రతి సంవత్సరం 36,50,29,875 రూ.ల గ్రాంట్ ఇచ్చింది.

భవన నిర్మాణ కార్మికులకు కేంద్ర ప్రభుత్వ చట్టం ప్రకారం

కార్మికుడు 20 రూ.లు, యజమాని 20 రూ.లు, ప్రభుత్వం రూ.20లతో పెన్షన్ స్కీం ఉంది. అలాగే కన్స్ట్రక్షన్ కంపెనీలు, యజమానులు తమ పెట్టుబడిపై 1% సెస్ కట్టాలి. యిది కార్మికుల ప్రయోజనాలకు ఉపయోగిస్తారు. బీడీ, సిసీ వర్కర్స్కు వెల్ఫేర్ ఫండ్ యాక్ట్లను రూపొందించి అమలు చేస్తున్నది.

అసంఘటిత కార్మికులను, ఉపాధి కోల్పోయిన కార్మికులను ఆదుకోవడానికి ప్రవేశపెట్టిన స్కీంలు అన్ని రాష్ట్రాల ప్రభుత్వాలకు కనువిప్పు కలిగించేవిగా వున్నాయి.

### కార్మికవర్గ పోరాటాలకు అండగా నిలిచింది!

వామపక్ష ప్రభుత్వం పెట్టుబడిదారి వ్యవస్థలో కార్మికవర్గ ప్రయోజనాలను కాపాడేందుకు పోరాటం తప్ప మరో మార్గం లేదని భావిస్తున్నది. ప్రపంచీరణ విధానాలకు వ్యతిరేకంగా దేశంలో జరుగుతున్న పోరాటాలను, సమ్మెను బెంగాల్ జయప్రదం చేస్తున్నది. వీలైనంత మేరకు పోరాటాల సందర్భంగా ప్రభుత్వ యంత్రాంగం, పోలీసుల జోక్యం తగ్గించింది. సమ్మెహక్కును సుప్రీంకోర్టు ప్రశ్నించినపుడు, ధర్నాలు, ప్రదర్శనలు నిషేధిస్తూ కలకత్తా హైకోర్టు తీర్పు చెప్పినపుడు బహిరంగంగా విమర్శించింది, కార్మికులకు అండగా నిలిచింది.


- భూపాల్







## మధ్యాహ్న భోజన కార్మికుల పనికి చట్టబద్ధత కల్పించాలి



ప్రభుత్వ పాఠశాలల్లో మధ్యాహ్న భోజనం పెడుతున్నప్పటి నుండి విద్యార్థుల సంఖ్య పెరిగింది. కార్పొరేట్ విద్యాసంస్థలు పెరిగిపోతున్న ఈ సమయంలో పేదవిద్యార్థులకు విద్యనందించే బాధ్యతల్లో కార్మికుల శ్రమ చాలా కీలకమైనది. గత 5సం॥రాల నుండి ఎటువంటి వేతనం లేకుండా, కనీసం సెలవులు, పనిభద్రత లేకుండా, స్వచ్ఛందంగా ఈ పథకంలో పని చేస్తున్నారు. వీరంతా గ్రామాలలో రోజువారీ కూలీ పనులు చేసుకునే నిరుపేదలు. పొదుపుగ్రూపులు ఏర్పాటు చేసుకొని, గ్రూపులీడర్లుగా గుర్తింపుపొందిన హరిజన, గిరిజన, అరుంధతి, బిసి కులాలకు చెందిన వారు. వీరు గత 5సం॥లుగా స్వచ్ఛందంగా శ్రమిస్తున్నా, ప్రభుత్వాలు మారినప్పుడల్లా రాజకీయ వత్తిడులతో, బెదిరింపులతో, కక్షసాధింపులతో దినదినగండంలా బ్రతుకుతున్నారు.

భోజనపథకం మీద ముఖ్యమంత్రి వాగ్దానాలు చేస్తున్నారు. ఆర్థికమంత్రి బడ్జెట్ కేటాయించటం లేదు. పథకంలో లోపాలను సరిచేయకుండా, ఇచ్చిన వాగ్దానాలను అమలు చేయకుండా 'పథకం మాత్రం బాగా అమలు చేయండి' అంటూ ప్రాథమిక విద్యాశాఖా మంత్రి ఉత్తర్వులు ఇస్తున్నారు. సమస్యలు పట్టించుకోవలసిన కార్మిక శాఖామంత్రి రాజీనామా చేసినందున కార్మిక సంక్షేమం పట్టించుకునే పరిస్థితి లేకుండా పోయింది. ఈ పరిస్థితిలో ఉపాధ్యాయులు కూడా స్థానిక రాజకీయాల ప్రభావంతో భోజన కార్మికులను వెట్టిచాకిరి చేసే బానిసలుగా, చులకనగా చూస్తున్నారు.

చదువులేకపోయినా, రాజకీయాలతో సంబంధం లేకుండా, బిడ్డలకు తల్లుల మాదిరిగా శ్రమచేసి భోజనం పెట్టాలని కోరుతూ నోడల్ అధికారులు స్వయంగా గ్రామాలకు వచ్చి, ప్రతీ పంచాయతీలోని పొదుపుగ్రూపులను పిలిచి, ఈ బాధ్యత అప్పగించారు. ఏదైనా పంచాయతీలో నిర్వాహకులు లేకపోతే వేరే పంచాయతీవారిని బ్రతిమిలాడి లేని పంచాయతీలకు వారిని నియమించారు. వంట పాత్రలు, వంటగ్యాస్ ఇస్తామని, ముందుగా పొదుపు నుండి పెట్టుబడులు పెట్టుకుంటే నెలనెలా బిల్లులు చెల్లిస్తామని, కొంతకాలం తర్వాత శ్రమకు తగ్గ వేతనం కూడా ఇస్తామని మభ్యపెట్టారు.

వాస్తవంగా వంటలో దిగిన తర్వాత గ్రూపు సభ్యులు సహకారం వీరికి లేకుండా పోయింది. ఆదాయంలేక, కూలిపనులు మానుకోవటం, స్కూళ్ళుచుట్టూ తిరగడం, వంటపాత్రలు పొదుపు నుండి కొనుక్కోవటం, కట్టెలతో వంట కష్టం కావటం, కుటుంబ సభ్యుల కంటే బడిపిల్లలకు ఎక్కువ సమయం కేటాయించటం వారికి ఇబ్బందిగా మారింది.

దీనివలన మొత్తం బాధ్యతలన్నీ గ్రూపు లీడరు మీదనే పడినందున వారు అనేక కష్టాలు సొంతగా భరిస్తూ, కుటుంబ సభ్యుల సహకారంతో పిల్లలకు అంతరాయం లేకుండా నేటికీ వంటచేసి పెడుతున్నారు. పథకం పెట్టిన నాటికి ఈనాటికి ధరలు 3రెట్లు పెరిగాయి. బడ్జెట్ మాత్రం నామమాత్రంగానే పెరిగింది.

ఒక్కో విద్యార్థికి 100 నుండి 120 గ్రామాల బియ్యం ఇస్తూ 50మందికంటే తక్కువగా ఉన్న వారికి ఒక్కొక్కరికి 2.50పైసలు, 50కి పైన ఉంటే 2.25పైసలు, 100మందికిపైన ఉంటే 2రూ.లు ఇస్తున్నారు. ఈ బడ్జెట్ సరిపోవటం లేదు. దీనిలోని బియ్యం, రవాణా ఖర్చులు, కట్టెలు, కూరగాయలు, ఉప్పు, పప్పు, నూనెలు, వారానికి 2 కోడిగుడ్లు, వంటపనిలో సహాయకురాలిగా ఉన్న ఆమెకు కూలీ ఇవ్వటం సాధ్యం కాక సతమతమవుతున్నారు. ఇచ్చే బియ్యం, ఇతర మొత్తం సరిపోక (సరైన పౌష్టికాహారం కలిగిన) పిల్లలకు భోజనం పెట్టలేని పరిస్థితి నేరుగా ప్రభుత్వమే కల్పిస్తుంది. 50కేజీల బస్తాకు బియ్యం 43కేజీలు ఉంటున్నాయి. తూకం వేసి ఇవ్వమన్నా అధికారులు పట్టించుకోకుండా, అదనపు బియ్యం నిల్వలు ఉన్నాయని లెక్కలురాసి, బియ్యం కొనుగోలు చేయించి వీరి చేత వండిస్తున్నారు. వర్షంలో తడుస్తూ, ఎండలో ఎండుతూ, పొగలో మగ్గుతూ పనిచేసినా 6నెలల లోపల బిల్లులు ఇవ్వటంలేదు. అధికారులకు చెప్పుకోవాలంటే వంటచేసి పెట్టిపోవల్సిందే అంటూ టీచర్లు చెప్తారు. కుటుంబాలలో ఎవరైనా చనిపోయినా, వంట మాత్రం ఆపటానికి లేదు.

గ్రామస్థాయిలో మౌలిక సదుపాయాలకోసంగాని, బియ్యం, బిల్లులు, బడ్జెట్ విషయంలోగాని పట్టించుకోని రాజకీయ నాయకులు పాఠశాల పిల్లల తల్లిదండ్రులను రెచ్చగొట్టి పేరెంట్స్ మీటింగులు ఏర్పాటుచేసి, ఈమె మాకు వద్దు మా మనిషిని పెట్టుకుంటామని తొలగిస్తున్నారు. ఉదాహరణకు నెల్లూరుజిల్లాలోని 46మండలాలలో 3620పాఠశాలల్లో 2లక్షలమంది పిల్లలకు భోజనం పెడుతున్నారు. దాదాపు 5 మండలాలలో రాజకీయ నాయకులు ఈ నిర్వహకులను నిలిపివేశారు.

అధికారులు వీరిని నియమించినపుడు ఎటువంటి శిక్షణ ఇవ్వలేదు. ఎప్పుడు ఏ పరిస్థితిలో ఎవరు తొలగించవచ్చో తెలియజేయలేదు. ముందస్తుగా ఏదైనా పొరసాల్సిన జరిగితే సరిదిద్దే విధానం చెప్పలేదు. ఈ తొలగింపుల వలన గ్రామాలలో ఇంతకాలం ఉచితంగా పని చేసిన వీరు అవమానాలతో మానసికంగా కుంగిపోతూ, ప్రత్యక్ష నరకం అనుభవిస్తున్నారు. రాబడిలేక, ఇంట్లో కలతలతో కుటుంబాలు విచ్ఛిన్నమౌతున్నాయి. ఇటువంటి పరిస్థితిలో వీరు పోరాటాల ద్వారా కొన్ని మండలాలలో గుర్తింపు కార్డులు పొందారు. వారి పేరు మీదనే బ్యాంకు అకౌంట్లు పెట్టుకున్నారు.

ఇటువంటి పరిస్థితులలో వీరికి చట్టపరమైన పనిభద్రత కల్పించవలసిన అవసరం వుంది. స్వచ్ఛందం పేరుతో జరుగుతున్న శ్రమదోపిడిని అరికట్టవలసి వుంది. సంఘటిత పోరాటాలు ఉధృతం చేయాలి. తమిళనాడు ప్రభుత్వం మాదిరిగా నెలసరి వేతనం ఇవ్వాలి.

- ఎస్.కె.రెహనాబేగం



# అభివృద్ధిపథంలో జనచైనా



సిపిఐ(ఎం) సభ్యుల బృందం

సిప్టెంబరు 15 నుండి 25 వరకూ సోషలిస్టు చైనాలో పర్యటించే అవకాశం నాకు లభించింది. సిపిఐ(ఎం) 10 మంది సభ్యులగల బృందం చైనా వెళ్ళింది. వారిలో నేనొకడిని. సిపిఐ(ఎం) కేంద్ర కార్యదర్శి శ్రీ దీపాంకర్ ముఖర్జీ మా బృందం నాయకులు.

చైనా గురించి ఆసక్తికరమైన చర్చ జరుగుతున్న కాలం. మనకంటే 2సం॥లు ఆలస్యంగా చైనాకు స్వాతంత్ర్యం వచ్చింది. చైనా కమ్యూనిస్టు పార్టీ నాయకత్వంలో విప్లవం జయప్రదమయింది. సోషలిస్టు వ్యవస్థ ఏర్పడింది. 6 దశాబ్దాల అనంతరం చైనా అన్ని రంగాలలోనూ, ధీటుగా అభివృద్ధి చెందుతున్నది. 210 నాటికి అమెరికా, జపాన్లను ఆర్థికాభివృద్ధిలో అధిగమిస్తుందని అంటున్నారు. ఎలా సాధ్యం? మన దేశంలో అమలవుతున్న ప్రపంచబ్యాంకు సంస్కరణలూ, చైనా సంస్కరణలు ఒకటేనని మన పాలకులు ఊదరకొడుతున్నారు. అచ్చు భారత్లో వలె చైనాలోనూ మార్పులు జరుగుతున్నట్లు ప్రజలను నమ్మించే యత్నం చేస్తున్నారు.

రెండుచోట్ల విదేశీ పెట్టుబడులకు ద్వారాలు తెరిచారు. ఈ నేపథ్యంలో చైనాలో మేము గమనించిన కొన్ని విషయాలు:

**అబ్బురపరిచే ప్రగతి :** నిర్మాణరంగంలో అద్భుతమైన అభివృద్ధి జరుగుతున్నది. మేం చూసిన ప్రాంతాలన్నింటా భవన నిర్మాణం ఒక యజ్ఞంలా సాగుతున్నది. ఎక్కడ చూసినా నిర్మాణంలోని బహుళ అంతస్తుల భవనాలు, వాటి ప్రక్కన క్రేన్లు పెద్దసంఖ్యలో కనిపిస్తాయి. ఒక్క షాంఘై పట్టణంలోనే గత 5 సం॥ములలో 40 అంతస్తులు, ఆపై ఎత్తుగల 2000 ఆకాశ హర్రాలు నిర్మాణం పూర్తయిందని స్థానిక బాధ్యులు చెప్పారు.

దేశరాజధానిని అన్ని రాష్ట్ర (ప్రావిన్స్) కేంద్రాలను కలుపుతూ ఎక్స్ప్రెస్ రోడ్లు నిర్మించారు. ఎక్కడా ట్రాఫిక్ జామ్ లేదు. మనుషులు, పశువులు ఆటంకాలు లేవు. అందుకు పెద్ద

సంఖ్యలో ఫైటవర్లు (బహుళ అంతస్తులు), సబ్వేలు, ఫుట్బ్రీడ్జ్లు నిర్మించారు. విద్యుత్లో స్వయం సంవృద్ధిని సాధించారు. ఇందులో సింహభాగం జలవిద్యుత్. త్రీగార్జన్ జలవిద్యుత్ ప్రాజెక్టు విద్యుత్ ఉత్పాదనలో మైలురాయిగా నిలిచింది. కొత్తగా 100 స్ట్రీలు పరిశ్రమలు ప్రారంభించారు. షాంఘైలో హుయాంగ్ఘా నది క్రింద 1.8కి.మీ. సొరంగం నిర్మించి దాని గుండా ఏర్పరచిన 6 మార్గాల రహదారి అద్భుతంగా వుంది.

ఇంకా ఫెట్రోమెటల్స్, ఆటోమొబైల్, పేపరు, భారీ ఇంజనీరింగ్ పరిశ్రమలు, ఇన్ఫర్మేషన్ టెక్నాలజీ (హార్డ్వేర్), రైల్వే, ఎయిర్పోర్టు వగైరా రంగాలు శరవేగంగా అభివృద్ధిచెందుతున్నాయి.

**అభివృద్ధిలో శ్రామికుల వాటా :** అమెరికా, జపాన్లవంటి పెట్టుబడిదారీ దేశాలతో పోటీపడి చైనాలో పలు రంగాలలో అభివృద్ధి సాగుతున్నది. ఐతే సోషలిస్టు దేశంలో అభివృద్ధి అంటే ఏమిటి? ఆ దేశంలోని ఉత్పత్తి శక్తుల అభివృద్ధిలో ప్రగతి ప్రతిబింబించాలి. ఆ కోణంలో క్రింది విషయాలు పరిశీలిద్దాం.

**ఉపాధి కల్పన :** చైనాలో 76కోట్ల మంది కార్మికులున్నారు. వారిలో 48కోట్ల మంది గ్రామీణ కార్మికులు. వ్యవసాయరంగంలో వారందరికీ ఉపాధి కల్పించగల స్థితి లేదు. అక్కడ మిగులు కార్మికులను ఉపాధికోసం పట్టణాలకు తరలిరావలసిందిగా ప్రభుత్వం ప్రోత్సహించింది. చైనాలో వలస కార్మికులను రిజిస్టరు చేస్తున్నారు. వారికి పట్టణ నైపుణ్యాలకు ప్రత్యేక శిక్షణ ఇస్తున్నారు. వారికి తక్కువ అద్దెలో గృహవసతి కల్పిస్తున్నారు. వారి పిల్లలకు విద్యగరిపేందుకు చర్యలు తీసుకుంటున్నారు. వేతనాలు అమలు పరుస్తున్నారు.

మన ప్రభుత్వాలు సంస్కరణపేర వ్యవసాయ రంగాన్ని గాలికి వదిలేశాయి. ఆ రంగం సంక్షోభంలోపడి గత 10-12 సంవత్సరాలుగా రైతాంగం ఆత్మహత్యలు సాగుతున్నాయి. గ్రామాలలో పనులు లేక పట్టణాలకు వలస వస్తున్న కార్మికులను



ప్రభుత్వాలు పట్టించుకోవడం లేదు. వారి బాధలు వర్ణనాతీతం.

**వేతనాలు :** ప్రభుత్వం నిర్ణయించిన కనీస, గరిష్ట వేతనాలు తప్పక అమలు అవుతాయి. 2002 -2005 మధ్య కార్మికుల వేతనాలు 14శాతం పెరిగాయి. ఈ మొత్తం జిడిపి అభివృద్ధి రేటు కంటే 4% ఎక్కువ. ఈ కాలంలో ధరలు నిలకడగా వున్నాయి. పెట్రోలు లీటరు రు. 19 (అంతర్జాతీయస్థాయి)గా వుంది. ధాన్యం టోకు వ్యాపారం 70శాతం ప్రభుత్వం కంట్రోలులోనే వుంది. ఆహార ధాన్యాల ధరలు కూడా నిలకడగా వున్నాయి.

**నిర్వాసిత కార్మికులు:** ప్రపంచబ్యాంకు సంస్కరణల పేర మన రాష్ట్రంలో లక్షలాది కార్మికులు ఉపాధి లేక వీధిన పడ్డారు ప్రభుత్వం చేతులెత్తేసింది. ప్రభుత్వ వేలాది పరిశ్రమలు మూతపడ్డాయి. చైనాలో ఉపాధి కోల్పోయిన కార్మికులకు పునరావాసం కల్పించే బాధ్యతను ప్రభుత్వం స్వీకరించింది. షాంఘై నగరంలో టెక్స్టైల్స్ పరిశ్రమలలో ఉపాధి కోల్పోయిన 11000ల మంది కార్మికులకు, ప్రభుత్వం శిక్షణ ఇచ్చి ఇతర పరిశ్రమల్లో ఉపాధి కల్పించింది.

**లేబర్ కాంట్రాక్టు :** కాంట్రాక్టు అనగానే మనకు స్ఫురించేది ఏ హక్కులు లేని నిస్సహాయులైన అసంఘటిత కార్మికులు. బకాసురుడులాంటి కాంట్రాక్టరు. కార్మికుల శ్రమను జలగలా పీల్చే మధ్యవర్తి. కానీ ఇటీవల చైనా పార్లమెంట్ ఆమోదించిన లేబర్ కాంట్రాక్టు లా' కాంట్రాక్టరుతో పని లేదు. పని, శలవు, వేతనం, పనిలో కొనసాగే కాలం, నష్టపరిహారం వగైరా పలు అంశాలపై ప్రతి వర్కర్తో యజమాన్యం ఒప్పందం చేసుకోవాలి. ఇది ప్రొటేషన్ కాలపరిమితి నుండి 6నెల్లు ఉంటుంది. మంత్రిత్వ శాఖ నుండి అధికారులు ఒప్పందం అమలును పర్యవేక్షిస్తారు.

కార్మికులచే చాకిరి చేయించుకొని వేతనం ఎగనామం బెట్టేవారికి, కోత కొసే వారికి మన దేశంలో కొడువ లేదు. కానీ చైనాలో ఆ పప్పులుడకవ్. అప్రదిష్టపాలయిన యాజమాన్యాలు కార్మికులవేతనాల గ్యారంటీ కోసం కొంతమొత్తం ప్రత్యేక అకౌంట్లో బ్యాంకులో డిపాజిట్ చేయాలి. తమ వేతనాలు ఇవ్వలేదని కార్మికులు ఫిర్యాదు చేస్తే వారికి ఆ ప్రత్యేక అకౌంట్ నుండి ప్రభుత్వమే వేతనాలు చెల్లిస్తుంది.

**వివాదాల పరిష్కారం :** ప్రభుత్వం కార్మికసంఘాలను ప్రోత్సహిస్తున్నది. లేబరు పాలసీ నిర్ణయాలు చైనా వర్కర్స్ కాంగ్రెస్లో ఆమోదం పొందాకే, బిల్లులను పార్లమెంట్లో ప్రవేశపెడుతున్నది. వివాదాల పరిష్కారంలో ప్రభుత్వం చొరవ చూపుతున్నది. కార్మికుల ఆర్థిక, రాజకీయ హక్కుల రక్షణకు చట్టాలున్నాయి. జాతీయ స్థాయి నుండి కౌంటీస్థాయి (తాలుకాస్థాయి) వరకూ ప్రభుత్వం త్రైపాక్షిక కమిటీలు ఏర్పరచింది. లేబరు అధికారులు, యాజమాన్య ప్రతినిధులు, కార్మిక ప్రతినిధులు అందులో సభ్యులు.

కంపెనీ స్థాయిలో కార్మికులకు వివాదం వస్తే- అక్కడి యాజమాన్యంతో ముందుగా చర్చిస్తారు. కంపెనీ స్థాయిలో లీగల్ కమిటీలున్నాయి. అక్కడ పరిష్కారం కాకుంటే 15రోజులలో ఆర్బిట్రేషన్ పూర్తికావాలి. కార్మికసంఘం బలహీనంగా వున్నచోట పైస్థాయి ఎసిఎఫ్టియు విభాగం జోక్యం చేసుకుంటుంది.

హునాన్ ప్రావిన్స్లో 5000లమంది లేబరు ఇన్వెస్ట్మెంట్ల పనిచేస్తున్నారు. వారి పనికి ప్రభుత్వం ఆటంకాలు లేవు. యజమాను

లు 'సెల్ఫ్ సర్టిఫికేషన్' పద్ధతి ఆ దేశంలో చెల్లదు. ఎస్ఇజిడ్లలో కూడా బహుళజాతి సంస్థలు చైనా కార్మిక చట్టాలు పాటించి తీరాలి. వారికి ఎలాంటి మినహాయింపులు లేవు. అదే ఇక్కడయితే కార్మిక సంఘాలు అభివృద్ధికి ఆటంకం అని పాలకులు అంటున్నారు. సంస్కరణల పేర లేబరు తనిఖీల ను ఎత్తేశారు. లేబరుశాఖను యజమానుల శాఖగా మార్చారు.

**సంక్షేమం (మానవ అభివృద్ధి) :** చదువుకునే వయసులో వున్న వారిలో 98శాతం బడికెక్కుతున్నారు. అందులో 39% ఉన్నత విద్య అభ్యసిస్తున్నారు. మనకు ఆ సంఖ్య 9శాతం మాత్రమే. వలసకార్మికుల పిల్లలకు, గ్రామీణ పిల్లలకు ట్యూషన్ ఫీజు, బోర్డింగ్ ఫీజు రద్దు చేశారు. ఉచితంగా పుస్తకాలు అందిస్తున్నారు. గ్రామీణులందరికీ ప్రతి సంవత్సరం మొత్తం ఆరోగ్యపరీక్షలు ఉచితం. వైద్య బృందమే గ్రామాలకు వెళ్తుంది. గ్రామీణులకు, వలస కార్మికులకు ఆరోగ్య భీమా సౌకర్యం వుంది. కార్మికుడు 10 యువాన్ (కాంట్రీబ్యూటరీ), రాష్ట్రం 10 యువాన్, కేంద్రం 20యువాన్, మొత్తం 40 యువాన్ సంవత్సరానికి వారి ఖాతాలో జమ చేస్తారు. (యువాన్ విలువ రూ.5/-లు)

**గృహవసతి :** పట్టణ ప్రాంతాలలో గృహసమస్య చాలా ఎక్కువగా వుంది. రియల్ ఎస్టేట్ వ్యాపారులు హైక్లాసు విలాసవంతమైన ఫ్లాట్స్కు ఎక్కువ ప్రాధాన్యత ఇస్తున్నారు. ఇటీవల ప్రభుత్వ చట్టం ఇకపై జరిగే భవన నిర్మాణంలో 70% పేదలకు తక్కువ అద్దె ఇచ్చేందుకు, మధ్యతరగతి వారు కొనుగోలు చేసేందుకు చిన్నఫ్లాట్స్ 134 చ.మీ. వైశాల్యంలో కట్టాలని షరతు విధించింది.

**శ్రామిక మహిళలు:** కార్మికులు, ఉద్యోగులలో 50% కంటే అదనంగా మహిళలున్నారు. ఎయిర్వేస్, బస్ డ్రైవర్లు, హోటల్స్, ఎగ్జిబిషన్స్, ఐ.టి.వైద్యం తదితర రంగాలన్నింటా మహిళలే అధిక సంఖ్యలో వున్నారు. వేతన వ్యత్యాసం లేదు. ప్రతి సంస్థలో మహిళా కార్మికుల కమిటీలున్నాయి. మెటర్నిటీ లీవు 180 రోజులు (6నెలలు), డ్రెటర్నిటీ (తండ్రికి) శెలవు 15 రోజులు.

**కొన్ని సమస్యలు :** రెండుచోట్ల సంస్కరణలు కొన్ని అదనపు సమస్యలు సృష్టిస్తున్నాయి. గ్రామాలకు, పట్టణాలకు; సముద్రతీర ప్రాంతాలకు, లోతట్టు ప్రాంతాలకు అభివృద్ధి క్రమంలో అంతరాలు పెరుగుతున్నట్లు చైనా నాయకత్వం గుర్తించారు. అభివృద్ధి చెందిన ప్రాంతాలలోని మిగులు సంపదను వినియోగించి అంతరాలను తగ్గించే ప్రయత్నంలో వారున్నారు. నూతన గ్రామీణ సోషలిస్టు వ్యవస్థ నిర్మాణంపై రానున్న 5సం॥లలో కేంద్రీకరించనున్నారు.

అభివృద్ధితోపాటు అవినీతి పెరుగుతున్నది. అక్కడి ప్రభుత్వం అవినీతిపై యుద్ధమే చేస్తున్నది. ప్రభుత్వంలో, వున్నత స్థానాలలో జరుగుతున్న అవినీతిపై చైనాలో ఈ యుద్ధాన్ని ఎక్కుపెట్టారు. ఉదా॥షాంఘై సాంఘిక సంక్షేమ నిధి దుర్వినియోగం కేసులో ఇద్దరు వున్నత అధికారులకు జీలిన్ ప్రజాకోర్టు 18సం॥ల జీవితఖైదు శిక్ష విధించింది. మరి ఇక్కడ పాలకులు అవినీతిలో పీకల్లోతు కూరుకుపోయారు. అవినీతి సర్వవ్యాపితం అంటూ ప్రజలను మభ్యపెడుతున్నారు. సోషలిజాన్ని పటిష్టపరచుకునే కృషిలో చైనా శ్రామికవర్గం విజయవంతం కావాలని కాంక్షిద్దాం. వారే చెప్పినట్లు అక్కడ సాగుతున్న వర్గపోరాటంలో భారత కార్మికవర్గం వారి పక్షాన నిలబడుతుంది.

- వై.సిద్ధయ్య



# జన జీవితాలతో పెనవేసుకున్న వీధి వ్యాపారులు

హాకర్లు, తోపుడుబండ్లు, వీధుల్లో తిరిగి అమ్మే వ్యాపారులు - పేరేమిపెట్టినా పేద, మధ్యతరగతి కుటుంబాలకు వారి సేవలు లేకుండా దినం గడవదు.

ఉదయం 6 గంటల నుండి రాత్రి వరకు కాళ్ళిడ్చుకుంటూ, బండిని తోసుకుంటూ రోడ్డుమీదకు రావటంతో వీరి దినచర్య ప్రారంభమవుతుంది. ఇంత చేస్తే వీరి కొచ్చే ఆదాయం రోజుకు రూ.50-100/-లకు మించదు. వరుణుడు ఆగ్రహిస్తే అది కూడా రాదు. ముందురోజు కొనుక్కున్న కూరగాయలన్నీ కుల్లిపోవటంతో రోజు కూలి కూడా గిట్టదు. రోజంతా నడిచీ, బండిని తోయటంతో పొద్దుగాకేసరికి కాళ్ళు, చేతులూ నొప్పులతో నిద్రపట్టని దుస్థితి.

ఇకవచ్చే ఆదాయంతో కుటుంబాన్ని నడపటమే చాలా కష్టంగా ఉంటున్నది. నగరాల్లోను, పట్టణ ప్రాంతాల్లోను ఉండేవారు నెలనెలా ఇంటిఅద్దెలు కట్టలేక ఇంటి యజమానుల నుండి వత్తిడి ఎదుర్కొంటున్నారు. ఇన్ని సమస్యలున్నా వీరు రోడ్డు మీదకు రాకపోతే అనేక కుటుంబాలకు రోజు గడవటం కష్టము.

కానీ ఎసి కారుల్లో తిరిగే దొరబాబుల దృష్టిలో మాత్రం వారు ఫుట్పాత్లు, పేవ్మెంట్లు ఆక్రమించుకున్న దురాక్రమణదారులు. మున్సిపల్ అధికారుల దృష్టిలో చట్ట వ్యతిరేకులు. వీధి వ్యాపారుల స్థలం, వీధులు, పార్కులు, ప్లేవ్మెంట్లు లాంటి పబ్లిక్ స్థలాల్లో పబ్లిక్ స్థలాల్లో వ్యాపారం చేస్తున్నారు కాబట్టే వారి వ్యాపారం చట్టవ్యతిరేకమంటారు పై వర్గాల వారు. కానీ వాస్తవమేమిటి?

## ‘వీరి సేవలను సుప్రీంకోర్టు గుర్తించింది’

వీధి వ్యాపారులు పట్టణ ప్రజానీకానికి చేస్తున్న సేవలను సుప్రీంకోర్టు గుర్తించింది. రాజ్యాంగం ప్రకారం వారికి వ్యాపారం చేసుకునే హక్కును కూడా గుర్తించింది. ఈ తీర్పు 1989లో వచ్చింది. న్యూఢిల్లీలోని జనపథ్ మార్కెట్ తెలియని వారుండరు. మనలాంటి సాధారణ పౌరులం న్యూఢిల్లీని సందర్శించడం జరిగితే ‘షాపింగ్ చేద్దాం... ఏమైనా కొనుక్కుందాం’ అనుకునే వారికి జ్ఞాపకం వచ్చే ప్రదేశం జనపథ్ మార్కెట్. బట్టలు, బ్యాగులు, స్వెట్టర్లు, వగైరాలు కొనుక్కోడానికి అందరం వెళ్తాం. అటువంటి జనపథ్ మార్కెట్లో రోడ్లపై వ్యాపారం చేయరాదని ఆదేశిస్తూ న్యూఢిల్లీ మున్సిపల్ కార్పొరేషన్ దుకాణాలను తొలగించింది. ఇది అన్యాయమంటూ సోదన్సింగ్ అనే వ్యాపారి సుప్రీంకోర్టును ఆశ్రయించాడు. కోర్టు దీనిపై తీర్పు చెబుతూ

భారత రాజ్యాంగం ఆర్టికల్ 19 ప్రకారం రోడ్లపై వ్యాపారం చేసుకోవడం పౌరుల ప్రాథమిక హక్కుని చెప్పింది. అంతేకాక వీధివ్యాపారుల సేవలను గుర్తించాలని, అయితే వ్యాపారం సక్రమంగా నిర్వహించుకోవానికి అవసరమైన నియమ నిబంధనలు రూపొందించుకోవాలని కూడా చెప్పింది. రోడ్లు కేవలం జనం నడవడానికే కాదని, చిన్న వ్యాపారులకు అవకాశం కల్పించాలని, దీనివల్ల ప్రజలకు జీవనోపాధి దొరకడమే కాకుండా రోజువారీ పనీపాటలు చేసుకునే కార్మికులు, ఉద్యోగులకు అవసరమైన వస్తువులు పని నుంచి ఇంటికి పోతూ కొనుగోలు చేయొచ్చునని, పనిగట్టుకుని పెద్దపెద్ద దుకాణాలకు వెళ్లాల్సిన అవసరం లేదని చెప్పింది.

## ప్రజల సాంస్కృతిక జీవనంలో భాగం

మనం కాస్త ఖాళీ దొరికితేనో, రిలాక్స్ కావాలనుకుంటేనో దగ్గర్లో ఉన్న టీ కొట్టుకు వెళ్తాం. బజ్జీలో, బిస్కెట్లో తింటూ టీ తాగుతూ బాతాకానీ కొడతాం. అక్కడే చిన్న మీటింగ్లు పెట్టేస్తాం. అలా మనకు చౌకగా టీలు, టిఫిన్లు అమర్చి, మన ఆకలిని, అలసటను తీర్చే టీదుకాణాలు, పాన్డబ్బాలు, మిర్చిబండ్లు లేని వీధులను మనం ఊహించగలమా? మన కళ్ళెదుటే వేడివేడి బజ్జీలు, జిలేబీలు, దోసెలు వేసి, ప్లేటుతో చౌకగా అందించే తోపుడు బండ్ల వారి శ్రమను ప్రభుత్వం గుర్తించకపోగా, వారిని నిత్యం వేధిస్తూ, భయపెడుతోంది.

## జాతీయ విధానం

ప్రభుత్వం 2004లోనే పట్టణ వీధివ్యాపారులకు సంబంధించిన ఒక జాతీయ విధానం (నేషనల్ పాలసీ ఫర్ అర్బన్ స్ట్రీట్ వెండర్స్) రూపొందించింది. దీన్ని అమలు చేసినట్లయితే పేద వీధి వ్యాపారులకు మరింత మేలు జరుగుతుంది. కాని పేద మధ్యతరగతి వారికి అవసరమైన అనేక పాలసీలు అటకెక్కినట్లే ఇది కూడా అటకెక్కింది. ప్రభుత్వం దాని మాట మరిచింది.


అమ్మపెట్టదు. అడుక్కోనివ్వదు అన్నట్లుంది పరిస్థితి. ప్రభుత్వం తానుగా ఉపాధి కల్పించదు. ఏదో బాధపడి పెట్టుబడి సమకూర్చుకొని వృత్తి చేసుకొనే ఈ చిన్న వ్యాపారులను నిత్య వేధింపులకు గురి చేయడమే లక్ష్యంగా పెట్టుకున్నారు.

ఈ పరిస్థితుల్లో వీధి వ్యాపారుల ముందున్నది ఒకటే లక్ష్యం. ఐక్యం కావడం, సంఘాలు పెట్టుకోవడం. సిఐటియూ వారికి పూర్తిగా అండనిస్తుంది.

- ఎస్.పుణ్యవతి



# వాకపల్లి ఘటన సభ్యసమాజానికే సిగ్గుచేటు



పచ్చని కొండల నడుమ ప్రశాంతంగా జీవిస్తున్న ఆదివాసీ గిరిజన మహిళలపై ఖాకీల కౌర్యం కరాళనృత్యం చేసింది. సభ్యసమాజం సిగ్గుతో తలవంచింది. మావోయిస్టుల కూబింగ్ పేరుతో వాకపల్లి గ్రామంపై దాడిచేసి ప్రజలను భీతావహులను చేసి 11మంది మహిళలపై సామూహిక అత్యాచారానికి పాల్పడ్డారు. ఘటన జరిగిన 3రోజుల వరకు పోలీస్ భయోత్పాతం నుండి ప్రజలు తేరుకోలేదు. గ్రామంలో పుట్టకొకరు, చెట్టుకొకరు వెళ్ళగా గ్రామంలో నిశ్శబ్దవాతావరణం నెలకొంది. ఐదవ ఆ గ్రామం వెళ్ళి బాధిత మహిళల కుటుంబాలను పరామర్శించింది. జరిగిన వాస్తవాలను వెలుగులోకి తెచ్చింది.

జి.మాడుగుల మండలం నూర్మితి అనే పంచాయితీ పరిధిలో గల వాకపల్లి మండల హెడ్ క్వార్టర్స్ కు 18 కిలోమీటర్లు దూరంలో ఉన్నది. పంచాయితీకి 3 కి.మీ దూరంలో వాకపల్లి గ్రామం వుంది. ఆ గ్రామంలో 78 కుటుంబాలు ప్రియేటివ్ కొండజాతి (పి.టి.జి) వీరు కోయిటెగకు చెందిన గిరిజనులు. వీరు ఆర్థికంగా, సామాజికంగా వెనుకబడి ఉన్నారు. వీరికి నాగరికత అంటే ఏమిటో తెలియదు. వీరికి భాషరాదు. వీరు మాట్లాడే భాషకు లిపిలేదు. తెల్లిటివన్నీ పాలు, నల్లిటివన్నీ నీళ్ళు అని అనుకొనే అమాయక గిరి పుత్రులు.

అటువంటి అమాయక గిరిజనులపై గ్రేహౌండ్స్ దళాలు కూబింగ్ పేరుతో ఆగస్టు 20న గ్రామంపై పడి సభ్య సమాజం తలదించుకొనే విధంగా కీచకుల్లా ప్రవర్తించారు. వీరు రక్షకభటులా!

ఉదయం 6గంటలకు గ్రామం చుట్టూ పోలీస్ పహరా కాసింది. ఇంకొంతమంది ఊరుపై పడి దొరికిన వారిని దొరికినట్లు చితకొట్టారు. మగవాళ్ళ పొలాలకు వెళ్ళిన సమయంలో ఆడవాళ్ళు నీళ్ళు తెచ్చుకొనే ఊటగెడ్డలపై పడి వారిని బెదరు గొడుతూ పరుగులు పెట్టించారు. (మగవాళ్ళు పొలాలకు వెళ్ళిన సమయంలో, ఆడవాళ్ళు నీళ్ళు తెచ్చుకొనే ఊటగెడ్డలపై పడి వారిని బెదరు గొడుతూ పరుగులు పెట్టించారు. కొంతమంది మహిళలు పారిపోగా దొరికిన మహిళలను ప్రక్కనే ఉన్న పసుపు తోటల్లోకి ఈడ్చుకొని వెళ్ళి అరిస్తే కాల్చేస్తాం అని వారిపై తుపాకులు ఎక్కుపెట్టి తమ కామాన్ని తీర్చుకున్నారు. నెల బాలింత కూడా ఈ దుర్మార్గానికి బలైంది. ఇది చాలదన్నట్లు ఇళ్ళల్లో దూరి వస్తువులను చిందరవందరగా విసిరేసి విధ్వంసం సృష్టించారు. వస్తువులను ధ్వంసం చేశారు. ఆ ఘటన జరిగిన చాలా రోజులైనా గిరిజనులు ఇంకా భయంతో వణికిపోతున్నారు. సాయంత్రం 4 గంటలకు పాడేరు సబ్ కలెక్టర్ కి బాధితులు ఫిర్యాదు చేశారు. ఫిర్యాదు నమోదు చేయడానికి రాత్రి 7:30 గంటలకు డి.ఎస్.పి.రాలేదని ఎం.పి.పి. ఎస్వీ రమణ చెప్పారు. నమోదైన రెండున్నర గంటల తరువాత కూడా బాధితులను పాడేరులోనే ఉంచారు. బాధిత మహిళలను వైద్య పరీక్షల నిమిత్తం విశాఖలో ఉన్న కె.జి.హెచ్ కు పాడేరు మెడికల్ ఆఫీసర్ రిఫర్ చేశారు. అయినా కె.జి.హెచ్ కు తీసుకువెళ్ళకుండా రాత్రి 11 గంటల 45 నిమిషాలకు అనకాపల్లి



ప్రాంతీయ ఆసుపత్రికి తీసుకెళ్ళారు. అక్కడ తెల్లవారు జాము వరకు ఉంచి తరువాత విశాఖ కె.జి.హెచ్ కు తీసుకొచ్చారు. తేది 21.08.2007 ఉదయం 11వరకు పరీక్షలు చేశారు. సంఘటన జరిగాక 24 గంటలు వరకు వైద్య పరీక్షలు జరపకుండా పోలీసులు తాత్సారం చేశారు.

ఘటన జరిగిన రోజు హోంశాఖా మంత్రి, డిజిపి ఇది నిరాధారమని, అటువంటి ఘటనలు ఏమి జరగలేదని తప్పుడు ప్రకటనలు ఇవ్వడం హాస్యాస్పదంగా ఉంది. బాధిత గిరిజన మహిళలు మాపై అత్యాచారం జరిగింది మాకు న్యాయం చేయమంటే వాళ్ళను కించపరిచే విధంగా ప్రకటనలు చేయడం ఎంత వరకు సబబు. ఏ స్త్రీ అయినా తనపై అత్యాచారం జరిగింది అని చెప్పుకొనే సందర్భాలు అరుదుగా ఉంటాయి. అటువంటి స్త్రీలను ప్రభుత్వం ఆదుకొని రక్షణ కల్పించాలి తప్ప ఈ రకమైన ప్రతిదాడి చేయకూడదు.

ఎం.ఎల్.సి. శర్మ గిరిజన సంఘం నాయకులతో ఐదవ సభ్యులు నిజనిర్ధారణ కోసం వాకపల్లి వెళ్ళి బాధితులను పరామర్శించారు. చిన్నమ్మ అనే మహిళ మాట్లాడుతూ 'ప్రాణభయంతో చెట్టు, చేమ, పుట్టలంట పరుగులంకించుకున్నాం' అని చెప్పి ఏడ్చేసింది. 'అడవి మృగాలతో ప్రాణాలొడ్డి పోరాడుతున్న మేము అంతకన్న కర్మశంగా ప్రవర్తించిన పోలీసులను ఎదుర్కొన లేకపోయినామని' మల్లి అనే అమ్మాయి వాపోయింది. సంఘటన జరిగి ఇన్ని రోజులైన ఏ ఒక్క జిల్లా అధికారి కూడా సంఘటనా స్థలం వద్దకు వెళ్ళలేదు. దీన్ని బట్టి ప్రభుత్వానికి గిరిజనులు అంటే ఎంత చిత్తశుద్ధి ఉందో తెలియవస్తుంది. మహిళాసంఘాలు, ప్రజాసంఘాలు నిరసన ప్రదర్శనలు, కలెక్టరేట్ ముట్టడి వంటి కార్యక్రమాలు నిర్వహించాయి.

సిట్టింగ్ జడ్జిత్ దర్యాప్తు జరిపించాలి. ఎస్సీ, ఎస్టీ యాక్ట్ క్రింద కేసు నమోదు చేయాలి. వాళ్ళకి ఉపాధి అవకాశాలు కల్పించాలి. బాధిత మహిళలను ప్రభుత్వం అన్ని విధాలుగా ఆదుకోవాలి. ఇటువంటి దుర్ఘటనలు పునరావృతం కాకుండా చర్యలు తీసుకోవాలి.



# కుంచెవోడు

- సత్యభాస్కర్

“ఏమండి! నిద్ర లేవండి!”

అంటూ ఎవరో కుదుపుతున్నట్లుగా అవడంతో ఉలిక్కిపడి లేచాను.

రాత్రంతా ఓవర్ టైమ్ చేసి రావడం వలన కళ్ళు భగభగమంటున్నాయి. అప్పుడే కంపెనీ టైమయిపోయిందాని ఉసూరుమనిపించింది. సరిగ్గా గంట కూడా పడుకున్నట్టు లేదు.

“టైమయిపోయిందా?” అంటూ ఆత్రుతగా కళ్ళు నులుముకుంటూ ప్రశ్నించాను.

“టైమ్ కాలేదు. కాని సున్నం వేసేవాడు వచ్చాడు. ఒకసారి మీరు మాట్లాడండి” అని శ్రీమతి అంది.

ఒకసారి గడియారం వైపు చూశాను. పదకొండవతోంది. ఒంటిగంటకల్లా బస్ స్టాపులో వుంటే సరిపోతుంది. ఇంకో గంట పడుకోనివ్వచ్చుగదా! నిద్ర ముంచుకొస్తోంది.

“నువ్వు మాట్లాడరాదూ!” అంటూ మళ్ళీ ముసుగేయ బోయాను. కాని నా ఆటలు సాగలేదు.

“మీరే మాట్లాడండి! తరువాత వాడితో తగాదా రావచ్చు! ఇలాంటివి మగవాళ్ళే చేయాలి!” అని బలవంతం పెట్టింది.

“సరే కాసేపు వుండమను. మొహం కడుక్కుని వస్తాను” అని లేచి బాత్ రూమ్ లోకి దూరాను.

ఈ చిన్నపాటి కొంపను కొని పదేళ్ళయినప్పటికీ ఏనాడూ సున్నం వేయించిన పాపాన పోలేదు. కట్టినప్పుడు వేసిన సున్నంతోనే కాలం గడుపుతున్నాం. ఎప్పటికప్పుడు ఏవో ఖర్చులు, ఇబ్బందులు. వచ్చిన పైసలన్ని పిల్లల ఫీజులకు, నెలవారి ఖర్చులకు, అనుకోని అవసరాలకు.. ఇలా ఏట్లో పిసికిన చింతపండులాగా అయిపోవడమే! గోడలన్నీ మరకలతో మసిబారి అసహ్యంగా ఉన్నాయి. ఈసారి దసరా పండుగకు ఎలాగైనా సున్నం వేయించాలని శ్రీమతి పట్టుబట్టింది. దాని ఫలితంగానే వాకిట్లో కొంపముందు సున్నం వేసేవాడు నిలబడివున్నాడు.

మొహం కడుక్కుని వాకిట్లోకి వచ్చేసరికి పోర్టికోలో---

కుంచెపట్టుకుని రమారమి నా వయస్సు గలవాడే నిలబడి వున్నాడు. వాడిచేతిలోని కట్టెలాగే నిటారుగా వున్నాడు. ప్రక్కన ఒక పిల్లవాడు పదిహేను పదహారేళ్ళు వుంటాయేమో, బహుశ కొడుకయి వుంటాడు. ఎండలో కాగి కాగి నల్లగా మాడిన శరీరం, కష్టాలకడలిలాంటి వాడి మొహం చూడగానే తెలుస్తుంది రోజు కూలి అని!

“ఎవరు పంపించారు నిన్ను?” అని ప్రశ్నించాను.

అవతలి మనిషి నోరు తెరిచే లోపలే..

“మన పనిమనిషి రత్నమ్మ ఇంటి దగ్గరనే వుంటాడటండి. అవతలి వాళ్ళ ఇంట్లో సున్నం వేస్తుంటే నేనే పంపించి పిలిపించాను” అని వెనక నించి మా ఆవిడ సమాధానం ఇచ్చింది.

“సరే మంచిది! లోపలికి వచ్చి ఒకసారి ఇల్లు చూసుకో, ఎంత సున్నం పడుతుంది, నీ లేబర్ ఖర్చు కలిపి చెబితే బేరం చేద్దాం” అని అంటూ లోపలికి దారి తీసాను.

“సరే సార్!” అని అంటూ బయట హవాయి చెప్పులు విడిచి తండ్రి, కొడుకులిద్దరూ లోపలికి వచ్చారు. ఇది హోలు, ఇది బెడ్రూమ్, కిచెన్ అంటూ ప్రతి గది తిరిగి చూపించాను. వాళ్ళ వెనకాలే మా శ్రీమతి ఏదో ఒకటి మాట్లాడుతూనే వుంది. ఇన్నాళ్ళకు సున్నం వేయిస్తున్నామనే సంతోషం ఆమె మాటలలో కొట్టొచ్చినట్లు కనపడుతోంది.

అన్ని చూశాక మళ్ళీ బయటకు వచ్చాం.

“నువ్వొక కాఫీ తీసుకురా!” అని విసుగ్గా అంటూ పోర్టికోలో కుర్చీవేసుకుని కూలబడ్డాను.

వరుసగా నిన్న పదహారుగంటలు, అంటే రెండు షిఫ్టులు పని చేయడం వలన వళ్ళంతా విరగొట్టినట్లుగా వుండి చికాగ్గా వుంది. పొద్దునే వెధవ సంత తగిలింది. ఏదో ఆవిడ చూసుకోవచ్చు గదా! కంపెనీ పనికే వళ్ళంతా హూనమయిపోతుంటే ఇంటి పనులన్నీ కూడా నేనే చూడాలంటే ఎలా కుదురుతుంది, రెస్టు తీసుకోకుండా! ఇలా సాగుతున్నాయి నా ఆలోచనలు..

ఈ లోపల గేటుముందు స్కూటర్ ఆగడం మా బావమరిది రంగప్రవేశం చేయడం జరిగిపోయింది.

మా బావమరిది సురేష్ రావడమే ఒక తుఫానులా వస్తాడు. ప్రతీది హడావుడే! ఏదో పరుపులమ్మే కంపెనీకి సేల్స్ మేనేజరుగా పని చేస్తున్నాడు. తన తమ్ముడికి అఖండమయిన తెలివి తేటలున్నాయని మా ఆవిడ అభిప్రాయం. ఈ బేరసారాలు నాతో కుదరవనే మా ఆవిడ ఫోన్ చేసి పిలిపించినట్లుంది.

“ఏం బావగారు! సున్నం వేయిస్తున్నారటగదా! వెరీగుడ్! దసరాకు మా అందరకూ పార్టీ ఉందన్నమాట” అని అంటూనే లోపల నుండి కుర్చీ తెచ్చుకుని కూర్చున్నాడు.

హమ్మయ్య! బ్రతికిపోయాను. ఈ వెధవ బేరాలంటేనే నాకు మహా చిరాకు. రోజూ కంపెనీకి వెళ్ళిరావడం, నెలకోసారి అవసరాలకు సరిపడా జీతం రాళ్ళను ఇంట్లో పడెయ్యడం, మిగిలిన సమయాన్ని పుస్తకాలు, సాహిత్య సమావేశాలతో కాలక్షేపం చేయడం నాకు అలవాటు. మా ఇంట్లో చీపురుకట్ట కొనాలన్నా సురేష్



రావాల్సిందే! చీపురుకట్టలెన్ని రకాలు? వాటిలో ఎన్ని పుల్లలుంటాయి, అవి ఎక్కడ నుంచి వస్తాయి, అవి ఎలా తయారవుతాయి, వాటి మధ్య తేడాలేమిటి, వాటి తయారీ ఖరీదెంత, వాటిని అమ్మే ధర ఎంత అంటూ గడగడా అప్పజెప్పి షాపు వాడికి పిచ్చెక్కేలా చేసి, తనకు కావలసిన ధరకు తెచ్చుకోగల సమర్థుడు. అందుకే మార్కెటింగ్ రంగంలో రాణిస్తున్నట్లున్నాడు.

ఇంతలోనే మా ఆవిడ కాఫీ కప్పులతో రానే వచ్చింది. తమ్ముడిని చూడగానే మొహం చాటంతయింది.

“ఎప్పుడొచ్చావురా! బావగారు కూడా నీ కోసమే ఎదురు చూస్తున్నట్లున్నారు. ఇదిగో కాఫీ తీసుకో! ఈయనకు బేరాలసలే రావు. పదిరూపాయలది వంద రూపాయలకు ఒప్పుకుంటారేమోని భయపడుతూనే వున్నాను”.

మా సంభాషణలో జోక్యం చేసుకుంటూ సున్నం వేసేవాడు

“అంత అన్యాయంగా రేటు చెప్పమమ్మా” అని అంటూ ఏదో చెప్పబోయాడు. కాని మేమందరం విననట్టే వుండడంతో పూరుకున్నాడు.

“సరే! ఆ ప్రమాదం తప్పింది కదా! నాయనా సురేష్, నీవు మీ అక్క కలిసి నాకు సున్నం వేయండి. నాకు కంపెనీ టైమ్ అవుతోంది. నేను వస్తాను” అంటూ కాఫీ కప్పుతోనే ఇంట్లోకి దూరాను.

గుమ్మంలోనే మా పుత్రరత్నం రాహుల్ నన్ను దాటుకుంటూ నే “బై! డాడి” అంటూ బయటకు దూసుకుపోయాడు. వాడు పదో తరగతి చదువుతున్నాడు. వాడికన్నీ దూకుడే! వెధవకు మేనమామ పోలిక వచ్చిందనుకుంటూ స్నానానికి బాత్‌రూమ్‌లోకి వెళ్ళాను.

★★★

స్నానం పూర్తిచేసుకుని, ఫ్రెష్‌గా తయారై హుషారుగా బయటకు రాగానే పెద్దగొంతుకతో ఆ కుంచెవాడు, మా బావమరిది సురేష్ మాట్లాడుకోవడం వినపడింది. బేరం కుదిరినట్టు లేదు. ఏదైనా గొడవ పడగలరని మనసు కీడ్ శంకించింది. ఈ సురేష్ మరీ కోడిగుడ్డుకు ఈకలు పీకుతాడు. లేబర్‌తో నోరు జారటం మంచిది కాదు, ఇంటి ముందు నానా యాగీ అవుతుందనుకుంటూ టవల్‌తో తల తుడుచుకుంటూనే బయటకు వచ్చాను.

“సరే! వెళ్ళవయ్యా! నీవు కాకపోతే మరొకడు! ఇట్లా రోజుకు రెండొందలు ఇచ్చేవాడెవడయినా మాకు కూడా దొరికితే, నేను మా బావ కూడా ఉద్యోగాలు మానేసి నీలాగే కుంచెపట్టుకుని సున్నాలేసుకుంటాం” అని సురేష్ విసురుగా అంటున్నాడు.

ఇంతసేపు నిలబడి బేరం కుదరనందుకు రుసరుసలాడుతూ కొడుకుతో పాటు గేటుతీసి బయటకు పోతున్నవాడల్లా ఈ మాటతో ఒక్కసారి నిలబడిపోయి వెనక్కి తిరిగాడు.

వాడి ముఖకవళికలన్ని మారిపోయాయి. అది కోపమో ఆవేదనో తెలియని రీతిలో మొహమంతా నల్లరంగులో జేవురించి

ది. ఎండకు వాడి తలమీది తెల్లవెంట్రుకలు మరింతగా మెరుస్తున్నాయి. వాడి మొహంలోని తీవ్రతకు మావాడి నోరు కూడా ఆగిపోయింది. ఒక్క క్షణంలోనే ఏదో తెలియని ఉద్రిక్తత ఆవరించింది.

ఆ కుంచెవాడు ప్రశాంతంగా మా వంక సూటిగా చూస్తూ, స్థిరమయిన కంఠంతో ఇలా అన్నాడు.

“చూడుబాబు! కలలో కూడా మీరు అలా అనకండి! మా పరిస్థితి పగవాడికి కూడా రావద్దు! నేను కూడా మీ బావ లాగానే ఒకప్పుడు ఒక కంపెనీలో పనిచేసే వాడిని. ఇదిగో నా కొడుకు కూడా, ఇందాక వెళ్ళిన మీ మేనల్లుడిలాగానే స్కూల్లో చదివేవాడు. మా కంపెనీ యజమాని మా కార్మికుల శ్రమతో సంపాదించినంత కాలం కోట్లు గడించాడు. ఆ తరువాత విదేశీ సరుకులు కారుచౌకగా దిగుమతి కావడంతో పోటీ తట్టుకోలేక ఆర్డర్లు లేక మా కంపెనీని మూసివేశాడు. దానివలన మా యజమానికేం నష్టం కాలేదు. ఉన్న కంపెనీ జాగాని అమ్మేసుకుని బాగానే బాగుపడ్డాడు. కంపెనీకి నష్టం వచ్చిందని దొంగ లెక్కలు చూపించి మూడు నెలల జీతం చేతికిచ్చి మమ్మల్నందరిని రోడ్లమీదకు నెట్టాడు. నెలజీతం వస్తేనే పూట గడిచే మాకు ఉన్న ఉద్యోగం పోవడం పిడుగుపాటయింది. మరో ఉద్యోగంలో చేరదామంటే అన్ని కంపెనీల పరిస్థితి అలాగే వుండటం, మమ్ములను తీసుకునేవాడు లేకపోవడంతో మేమంతా రోడ్లమీద పడ్డాం. ఆకలికి, పస్తులకు తాళలేక ఇదిగో ఇలాగ నేను, నా కొడుకు రోజు కూలీ అవతారమెత్తాం. మా ఆవిడ కూడా ఇంటి పట్టున ఉండేది కాస్తా ఏదో పని చేసుకోక తప్పడం లేదు. మీరు మీ ఉద్యోగాలు చల్లగా వుండాలి బాబు! మేం వస్తాం!” అంటూ గేటు దాటాడు.

ఆ మాటలకు సురేష్ మొహం నెత్తురు చుక్కలేకుండా పాలిపోయింది. మా ఆవిడ కూడా అవాక్కయినట్లు కనపడుతోంది. ఇంతలో నాలో వివేకం మేల్కొంది.

“ఆగు బ్రదర్! ఒక్క నిమిషం! అంత కోపమయితే ఎలా? మావాడు ఏదో తెలియక నోరు జారాడూలే! ఇంటి యజమాని నేను కదా! నా మాటవిను, లోపలికి రా! ఎంతోకొంత నీకు న్యాయ మనిపించినంత తీసుకుని నీవే పనిచేయి!” అంటూ స్వాగతించాను.

ఆత్మగౌరవంతో వెలుగుతున్న మొహంతో ఆ తండ్రి కొడుకులు గేటు తీసుకుని లోపలికి వచ్చారు. మొహం చెల్లక మారు మాట్లాడకుండా సురేష్ లోపలికి వెళ్ళిపోయాడు.

“టీ తీసుకోండి బాబు! తాగి పని మొదలు పెట్టండి!” అని నిండుగా నవ్వుతూ శ్రీమతి టీ కప్పులతో ప్రత్యక్షమయ్యింది.

మబ్బులు తొలగిన ఆకాశంలా మా మనసులు తేలికపడి, సోదరభావంతో తొణికిసలాడాయి.

★★★

(ఒక యదార్థ అనుభవానికి అక్షర రూపం ఈ కథ)



# అఖిల భారత కార్మిక-కర్షక సదస్సు తీర్మానం

కార్మిక, కర్షక వర్గాలు తమ హక్కులు సాధనకై ఐక్యంగా ఉద్యమించాలని ఆగస్టు 31, న్యూఢిల్లీలో జరిగిన అఖిల భారత సదస్సు పిలుపునిచ్చింది.

సెంటర్ ఆఫ్ ఇండియన్ ట్రేడ్ యూనియన్ (సిఐటియు), ఆల్ ఇండియా కిసాన్సభ (ఎఐకెఎస్), అఖిల భారత వ్యవసాయ కార్మిక సంఘం (ఎఐఎడబ్ల్యుయు) ఆధ్వర్యంలో కార్మిక కర్షక సమస్యలపై అఖిల భారత సదస్సు జరిగింది. దేశం నలుమూలల నుండి వచ్చిన ప్రతినిధులు అసంఘటిత రంగంలోని కార్మికులు, వ్యవసాయ కూలీలు ఎదుర్కొంటున్న సమస్యలను చర్చించారు. ప్రపంచీకరణతో వీళ్ళ జీవన వరిస్థితులు నానాటికీ దిగజారిపోయాయని సదస్సు ఆందోళన వ్యక్తం చేసింది. గత 15 సం॥ల దేశాభివృద్ధిని పరిశీలిస్తే, లాభాలను బడా పెట్టుబడిదారులు, భూస్వాములు, పెద్ద కమతందార్లు జేబుల్లో వేసుకున్నారు. మెజారిటీ కార్మిక, కర్షకులకు నిరుద్యోగాన్ని, అధిక ధరలను పంచి పెట్టి, దిక్కులేని వాళ్ళుగా చేశారని సదస్సు ప్రకటించింది.

**వ్యవసాయరంగం :** అత్యధిక రాష్ట్రాలలో భూసంస్కరణలు అమలు కాలేదు. వ్యవసాయం గిట్టుబాటు లేకుండాపోవడం, చౌకగా విదేశీ ఉత్పత్తులు దిగుమతి అవడం వంటి ఉదారవాద విధానాల వలన వ్యవసాయరంగంలో తీవ్ర సంక్షోభం నెలకొంది. భూస్వాములు, ధనికరైతులు కోట్లాది ఎకరాల భూమితోపాటు పనిముట్లు కూడా వారి గుప్పిట్లో పెట్టుకున్నారు. దీని ఫలితంగా ప్రతి సంవత్సరం 33లక్షల మంది రైతులు అయినకాడికి అమ్ముకుంటూ దివాళా తీస్తున్నారు. వేరే ఉపాధి మార్గాలు వెతుక్కుంటున్నారు. ప్రపంచీకరణ విధానాల అమలు మొదలయ్యాక, గత ఒకటిన్నర దశాబ్దం కాలంలోనే 2లక్షల మంది రైతులు ఆత్మహత్యలు చేసుకున్నారంటే పరిస్థితి తీవ్రత తెలుస్తోంది. వారికోసం ప్రవేశపెట్టామని చెబుతున్న జాతీయ కనీస ఉపాధి హామీ పథకం ఫలితాలు ఆచరణలో వారికి చేరడం లేదు. ప్రభుత్వం పెట్టుబడులు పెంచి ఆదుకునేదిపోయి వ్యవసాయరంగంలో విదేశాల నుండి దిగుమతులను ప్రోత్సహిస్తోంది. అటవీ చట్టాలను ఉల్లంఘించి గిరిజనులను అడవుల నుండి వెళ్ళగొడుతోంది.

**పారిశ్రామికరంగం :**

ప్రభుత్వరంగ సంస్థలలో పెట్టుబడులు ఉపసంహరణ, వాటి ప్రైవేటీకరణ కొనసాగుతోంది. శాశ్వత ఉద్యోగులను తగ్గిస్తూ కాంట్రాక్టు వర్కర్లను పెంచుతున్నారు. “హైర్ & ఫైర్” పాలసీను చట్టరూపంలో తేవాలని ప్రయత్నిస్తున్నారు. లక్షలాదిమంది కార్మికులకు బోనస్ రాకుండా చేసి నష్టపరుస్తున్నారు. వారి సామాజికభద్రత కోసం ఏర్పడిన పిఎఫ్ వడ్డీరేటు తగ్గించడం, కొత్త పెన్షన్ పాలసీ ప్రవేశపెట్టడంతో వారికి జీవనభద్రత

కరువయింది. కొత్త నియామకాలు నిషేధించి, ఖాళీలు నింపకుండా కార్మికుల సంఖ్యను కుదిస్తున్నారు. దీన్ని ప్రతిఘటిస్తున్న కార్మికుల మీద ప్రభుత్వం నిర్బంధం ప్రయోగిస్తుండగా, న్యాయవ్యవస్థ కూడా వంతపాడుతోంది. మహిళా కార్మికులు అసమాన వేతనాలు, లైంగిక వేధింపులు, వివక్షలను ఎదుర్కొంటున్నారు. అసంఘటితరంగ కార్మికుల కోసం నిర్దేశించిన బిల్లు నేటికీ వెలుగు చూడడం లేదు. స్పెషల్ ఎకనామిక్ జోన్లు, కార్పొరేట్ వ్యవసాయాల పేరిట భూపరిమితి చట్టాన్ని ఉల్లంఘించి భూములను స్వదేశీ, విదేశీ పెట్టుబడిదారులకు కట్టబెడుతున్నారు. వీరి లాభాల కోసం, పన్నులలో మినహాయింపులు ఇస్తున్నారు. కార్మికచట్టాలు అమలు కాకుండా చేస్తున్నారు.

ఆగస్టు 31న ఢిల్లీలో జరిగిన ఈ సదస్సుకు సిఐటియు అధ్యక్షులు ఎం.కె.పాండే, వ్యవసాయ కార్మిక సంఘం అధ్యక్షులు పాటూరి రామయ్య, కిసాన్సభ అధ్యక్షులు రామచంద్రన్ పిళ్ళైలు అధ్యక్షవర్గంగా వ్యవహరించారు. సదస్సు ఈ క్రింది డిమాండ్ల ప్రాతిపదికగా పోరాటం నిర్వహించాలని నిర్ణయించారు.

1. నిత్యావసర వస్తువుల ధరల పెరుగుదలను నియంత్రించాలి.
2. రైతులకు సరైన సేకరణ ధర చెల్లిస్తూ, ప్రజాపంపిణీ వ్యవస్థను పటిష్టపరిచి, అందరికీ సరుకులు అందించాలి.
3. అసంఘటిత కార్మికులు, వ్యవసాయ కార్మికులకోసం పార్లమెంటులో సమగ్రచట్టం ప్రవేశపెట్టాలి.
4. జాతీయ కనీస ఉపాధి పథకాన్ని సరిగా అమలు చేస్తూ దాన్ని పట్టణాలకు విస్తరించాలి.
5. వ్యవసాయ, సాంప్రదాయ ఉత్పత్తులను తీవ్రంగా ప్రభావితం చేస్తున్న కస్టమ్ డ్యూటీలలో కోతను ఉపసహరించాలి.
6. ఐసిడిఎస్ను సార్వజనీకం చేయాలి. అంగన్వాడీ కార్మికులు, హెల్పర్లను పర్మినెంటు చేసి వారి పని, జీవన పరిస్థితులను మెరుగుపడేలా చేయాలి.
7. రైతులు, వ్యవసాయ కూలీలకు చౌకగా రుణాలు అందించాలి. నిరుపేదల అప్పులు రద్దు చేయాలి.
8. ఎస్సీ, ఎస్టీలకు ప్రాధాన్యత ఇస్తూ, దున్నే వానికే భూమి ఇవ్వాలి.
9. కనీసవేతనాలు, కార్మికచట్టాలన్నిటినీ అమలు చేయాలి.
10. ఎస్.ఇ.జడ్ చట్టాన్ని, సంబంధిత రూల్స్ను సవరించి రైతులు వ్యవసాయ కూలీలు, ఇతర బాధితుల ప్రయోజనాలు కాపాడాలి.



# దేశవ్యాపిత ఉద్యమానికి కార్మిక సంఘాల పిలుపు

**కేంద్ర,** రాష్ట్ర ఉద్యోగుల, ఆర్థికరంగ ఉద్యోగుల, రక్షణ, సమాచార, సాంకేతిక తదితర రంగ కార్మిక సంఘాల (స్పాన్సరింగ్) కమిటీ 2007 ఆగస్టు 4 మరియు 19 తేదీల్లో న్యూఢిల్లీలో సమావేశమయింది. దశలవారీ ఉద్యమాల ద్వారా కష్టజీవుల సమస్యల పరిష్కారానికి కేంద్ర ప్రభుత్వంపై ఒత్తిడి చేయాలని నిర్ణయించింది. చివరి ఆయుధంగా సార్వత్రిక సమ్మెకు పిలుపు నివ్వనుంది.

- కేంద్ర, రాష్ట్ర ఉద్యోగుల 2007 అక్టోబర్ 30వ తేదీ సమ్మెకు సంపూర్ణ మద్దతు తెలిపింది.

- బ్యాంకు, ఇన్సూరెన్స్, టెలికం తదితర ప్రభుత్వరంగాలలో జరగబోయే ఐక్యపోరాటాలకు సంఘీభావాన్ని ప్రకటించింది.

**స్టాప్లింగ్ కమిటీ డిమాండ్లు :**

1. అసంఘటితరంగ కార్మికులకు, వ్యవసాయ కార్మికులకు సమగ్ర సాంఘిక సంక్షేమ చట్టాలు చేయాలి. ఈ ప్రక్రియలో కార్మిక సంఘాలను భాగస్వాములను చేయాలి.
2. అధిక ధరలను అరికట్టాలి. ప్రజాపంపిణీ వ్యవస్థను పటిష్టపరచాలి. నూతన వినిమయ ధరల సూచికను రద్దు చేయాలి.
3. నిరంతర క్రమబద్ధ ఉద్యోగాల కాంట్రాక్టీకరణ, టెంపోరైజింగ్ నిలిపివేయాలి.
4. నూతన నియామకాలపై ఆంక్షలు తొలగించాలి. సిబ్బంది కుదింపు నిలిపివేయాలి.
5. కార్మిక చట్టాలను ఉల్లంఘించకూడదు. కార్మిక చట్టాల అమలు యంత్రాంగాన్ని పటిష్టపరచాలి.
6. కార్మికులందరకు బోనస్ వర్తించేలా సీలింగు తొలగించాలి.
7. చిల్లర వ్యాపార రంగంలోనికి బడా సంస్థలను, విదేశీ పెట్టుబడులను అనుమతించరాదు.
8. బొగ్గు, రక్షణ, పెన్షన్ రంగాలలోకి విదేశీ పెట్టుబడి అనుమతించరాదు. బ్యాంకు, ఇన్సూరెన్స్, టెలికం రంగాలలో విదేశీ పెట్టుబడులు ఆహ్వానించే చర్యలు నిలిపివేయాలి.
9. ప్రపంచ వాణిజ్యసంస్థ సంప్రదింపులలో వ్యవసాయేతర వ్యాపార రంగంలో ప్రవేశానికి అతిగా రాయితీలు ప్రకటించరాదు.
10. బ్యాంకు, టెలికం, నావిక మరియు విమానాశ్రయాలతో సహా ప్రభుత్వరంగాలను ప్రైవేటీకరించరాదు. బ్యాంకుల విలీనం కూడదు. సాధారణ భీమారంగాన్ని ఏకీకృతం చేసి అసమాన పోటీ నిరోధించాలి. నష్టాల్లో వున్న ప్రభుత్వరంగ సంస్థలను పునరుద్ధరించాలి.
11. విద్యా, వైద్యరంగాల వ్యాపారీకరణ కూడదు.
12. బడావ్యాపారుల, బడావ్యాపారసంస్థల నుండి పన్ను మరియు బ్యాంకురుణ బకాయిలను నికరంగా వసూలు చేయాలి.
13. చిన్నమొత్తాల పొదుపు, ప్రావిడెంటు ఫండ్లపై వడ్డీరేటు పెంచాలి. నూతన పెన్షన్ విధానం రద్దు చేయాలి. పెన్షన్ నిధి క్రమబద్ధీకరణ మరియు అభివృద్ధి ఆధారితీ బిల్లు ఉపసంహరించాలి.

14. పని ప్రదేశాల్లో మహిళలపై లైంగిక వేధింపులను అరికట్టేందుకు వెంటనే చట్టం చేయాలి. అణచివేత నుండి వారికి పూర్తి రక్షణ కల్పించాలి.
15. పనిహక్కు ప్రాథమిక హక్కు చేయాలి. పట్టణ ఉపాధిహామీ చట్టంచేసి, పట్టణ నిరుద్యోగులకు అవకాశాలు కల్పించాలి.
16. సుప్రీంకోర్టు తీర్పు విఘాతాన్ని నిర్వీర్యం చేసేలా "సమ్మె హక్కును చట్టబద్ధం చేయాలి."
17. ప్రభుత్వరంగ సంస్థల్లో ప్రతి 5 సంవత్సరాలకు వేతన ఒప్పందంచేయాలి. 50శాతం కరువుభత్యాన్ని మూలవేతనంలో కలపాలి.
18. భూసంస్కరణలు చేయాలి. వ్యవసాయ సంక్షోభాన్ని తొలగించే విధంగా ప్రభుత్వం నిధులు వెచ్చించాలి.

ఈ సమస్యల విస్తృత అవగాహనకు, తద్వారా పరిష్కారానికి ఈ క్రింది ఉద్యమాలు చేపట్టాలి.

- సెప్టెంబర్-నవంబర్ 2007 మధ్య రాష్ట్ర, పారిశ్రామిక కేంద్రాలలో సంయుక్త సదస్సులు నిర్వహించాలి.
- 19 నవంబర్ 2007- కాంట్రాక్టు కార్మికుల అఖిల భారత సదస్సు
- 4-5 డిసెంబర్ 2007- రాష్ట్ర రాజధానులు, పారిశ్రామిక వాడల్లో సత్యాగ్రహాలు/ ధర్నాలు/ పికెటింగులు/ జైల్ భరోలు నిర్వహించాలి.

**“ఎసిడిటీ” నుండి తక్షణ ఉపశమనం**

**ఒరాసిడ్**

ఇది నిరంతరం పనిచేసే ఎంటాసిడ్



అసంఘటిత కార్మికోద్యమం ఉధృతం చేద్దాం! ఐక్యపోరాటాలు నిర్మించుదాం!!

సి.ఐ.టి.యు.ను బలోపేతం చేద్దాం!!!



సెప్టెంబరు 21-22 తేదీలలో విజయవాడలో జరిగిన సిఐటియు విస్తృత సమావేశాలు రెట్టింపు ఉత్సాహం, విశ్వాసంతో ముగిశాయి. అసంఘటితరంగ కార్మికోద్యమాన్ని ఉధృతం చేయాలని, ప్రభుత్వం మెడలువంచి రాయితీలు సంపాదించే విధంగా పోరాడాలని సమావేశం నిర్ణయించింది. ఇండ్లస్ట్రీలకోసం, అక్టోబరు మాసమంతా భూపోరాట మాసంగా, సమరశీలంగా పోరాడాలని పిలుపునిచ్చింది. ప్రత్యామ్నాయ విధానాలకోసం ఐక్య ఉద్యమం నిర్మించాలని నిర్ణయించింది. సరళీకృత ఆర్థిక విధానాలను ప్రతిఘటించేందుకు రాష్ట్రవ్యాపితంగా కార్మికవర్గాన్ని ఒకే త్రాటిపై నడపగల విధంగా యంత్రాంగాన్ని పటిష్టపరుచుకోవాలని కూడా నిర్ణయించింది. విస్తృత సమావేశాలకు 419 మంది హాజరయ్యారు. పెరుగుతున్న కార్మికోద్యమం, వస్తున్న ఫలితాలు కార్యకర్తలకెంతో విశ్వాసం కలిగించాయి. వారిలో పట్టుదలను పెంచాయి. విస్తృత సమావేశాలకు ఆహ్వానించబడిన 430మందిలో 419మంది హాజరు కావటం కార్యకర్తలలో పెరుగుతున్న నిర్మాణ చైతన్యాన్ని సూచిస్తున్నది.

పట్టణ ప్రాంతాలలో, ఇండ్లస్ట్రీల కోసం అసంఘటిత కార్మికులు తెగించి పోరాడుతున్నారు. గ్రామీణ ప్రాంతాలలో సాగుభూమికోసం, ఇండ్లస్ట్రీలకోసం వ్యవసాయ కార్మికులు, ఇతర పేదలు సమరశీలంగా పోరాడుతున్నారు. ఇండ్లస్ట్రీల పోరాటంలో పాల్గొంటున్నవారు అత్యధికులు మహిళలు, దళితులు, గిరిజనులు, మైనారిటీలు, వెనుకబడిన తరగతులవారే తలదాచుకోడానికి చిన్నపాటి గుడిసె అయినా చాలునన్న కోరికతోనే వారు పోరాటంలోకి దిగారు. అయినా పాలకుల పాషాణ హృదయం కరగలేదు సరికదా, ఉక్కుపాదంతో పోరాటాన్ని అణచాలని ప్రయత్నిస్తున్నారు.

గత రెండు దశాబ్దాల కాలంలో వైఎస్ ముఖ్యమంత్రిగా ఉన్న ఈ మూడున్నర సంవత్సరాలలో ప్రజాఉద్యమాల మీద ప్రయోగించి నంత దమనకాండ మరే ముఖ్యమంత్రి కాలంలోనూ లేదు. అయినా ఇది జీవస్మరణ సమస్య. అందుకే పట్టువదలకుండా పోరాడుతున్నారు. ఉద్యమాన్ని అణచేందుకు ప్రభుత్వ యంత్రాంగాన్ని సర్వసన్నద్ధం చేసి, అధికారులను స్వయంగా ముఖ్యమంత్రి రెచ్చగొడుతున్న నేపథ్యంలో, ఉద్యమాన్ని మరింత ఉధృతం చేయాలని సమావేశం నిర్ణయించటం కార్యకర్తలలో ఉన్న పట్టుదల, అకుంఠిత దీక్షను సూచిస్తుంది.

అసంఘటితరంగ కార్మికులు సమస్యలతో సతమతమవుతున్నారు. కనీసవేతనాలు, ఉపాధి, ఉద్యోగభద్రత లేక, చట్టపరమైన రక్షణ లేక తల్లడిల్లిపోతున్నారు. మరోవైపు సంక్షేమ చర్యలకు ప్రభుత్వం తిలోదకాలిచ్చి మార్కెట్ ఆర్థిక వ్యవస్థ పేరుతో అదనపు భారాలు మోపుతున్నది. అందుకే వివిధ రంగాల అసంఘటిత కార్మికులు తీవ్ర అసంతృప్తికి లోనవుతున్నారు. ఆగ్రహం ప్రదర్శిస్తే కాంట్రాక్టర్ల ఆగ్రహానికి గురవుతున్నారు. ఉన్న ఉపాధికి కూడా ప్రమాదం ఏర్పడుతున్నది. ఇప్పటికే సంఘటితమై పోరాడుతున్న రంగాలలో విడివిడిగా చేస్తున్న పోరాటాల మీద ప్రభుత్వం పోలీసులను ప్రయోగించి అణచి వేయాలని చూస్తున్నది. నిరంకుశంగా వ్యవహరిస్తున్నది.

ఇప్పటికే ఆయా రంగాల వారీగా ఐక్యమై పోరాడుతున్న వారి మీద అన్ని రకాల దాడులను ప్రారంభించింది. వారి సంఘాలను విచ్ఛిన్నం చేసేందుకు స్థానికంగా ఉన్న ప్రజాప్రతినిధులతో వత్తిడి తెస్తున్నారు.

అధికారుల మీద అధికారపార్టీ ప్రజాప్రతినిధులు వత్తిడిచేసి, పనిలో ఉన్న వారిని తొలగించి, తాము సూచించిన వారిని పెట్టిస్తూ లంచాలు దండుకుంటున్నారు. పేద కార్మికుల జీవితాలతో చెలగాట మాడుతున్నారు. పోటీ సంఘాలను ప్రోత్సహించి, బలంగా ఉన్న సంఘాలను విచ్ఛిన్నం చేసేందుకు ప్రయత్నిస్తున్నారు. ఆయా సంఘాలలో కొందరిని ప్రలోభాలకు గురిచేసి, భ్రమలు కల్పించటం ద్వారా అనైక్యత సృష్టిస్తున్నారు. అవినీతిపరులను ప్రోత్సహిస్తున్నారు. పాలకుల భజనపరులుగా ఉన్న కొందరు నాయకులను పయోగించుకొని ఈ సంఘాలలో చిచ్చుపెట్టేందుకు ప్రయత్నిస్తున్నారు. అంగన్వాడీ, గ్రామసేవకుల రంగాలలో పాలకులు చేస్తున్న పని ఇదే. ఆయా రంగాలలో కార్మికులు ఐక్యమై పోరుబాట నడపటాన్ని నాటి టిడిపి ప్రభుత్వంగానీ, నేటి కాంగ్రెస్ ప్రభుత్వంగానీ భరించలేకపోయాయి. ఈ పోరాటాలని సహించలేకపోతున్న పాలకులు ఇతర రంగాల కార్మికులు కూడా సంఘటితం కావటాన్ని, పోరుబాట నడపడాన్ని సహించగలవా?

అందుకే ఏ రంగానికారంగం ఒంటరిగా కాకుండా, అన్ని రంగాల, అన్ని తరగతుల, అన్ని ప్రాంతాల కార్మికులను సంఘటితం చేసి, ఐక్యపోరుబాటలో నడపాలని, ఇందుకనుగుణంగా యంత్రాంగాన్ని మరింత పటిష్టపరుచుకోవాలని సమావేశం నిర్ణయించింది.

రాష్ట్రంలో కోటిమంది అసంఘటిత కార్మికులు, అనేక రంగాలలో చెల్లాచెదురుగా విస్తరించియున్న విషయం అర్జున్ సేన్ గుప్తా కమిషన్ స్పష్టం చేసింది. వీరిలో అత్యధికులు ఏ సంఘంలోను లేరు. వీరికితోడు ఇప్పటికే సంఘటితరంగ కార్మికులు, ఉద్యోగులు ప్రపంచబ్యాంకు విధానాల ఫలితంగా అనేక సమస్యల నెదుర్కొంటున్నారు. పోరాడుతున్నారు. వీరంతా అనేక యూనియన్ల మధ్య చీలియున్నారు. అన్ని యూనియన్లు కలిసి పోరాడిన సందర్భాలలో కార్మికులకు పోరాటాల పట్ల విశ్వాసం పెరుగుతున్నది. కొన్ని



విజయాలు కూడా సాధించగలుగుతున్నారు. రాష్ట్రంలో ఆర్టీసీ, బీడీ, మున్సిపల్ ఉద్యోగులపోరాటం దీనికి ఒక ఉదాహరణ. అందుకే ఐక్య పోరాటాలు నిర్మించాలని, ప్రత్యామ్నాయ విధానాల కోసం ఐక్యపోరాట నిర్మాణంకోసం కృషి చేయాలని నిర్ణయించింది.

రాష్ట్ర వ్యాపితంగా అసంఘటితరంగాల కార్మికుల స్థితిగతులను లోతుగా అధ్యయనం చేసి, వారందరినీ యూనియన్లలో సంఘటితం చేసేందుకు కృషి చేయాలని సమావేశం నిర్ణయించింది. అసంఘటిత రంగాన్ని సంఘటితం చేయవలసిన ప్రాధాన్యతను, నిర్మాణాన్ని రాష్ట్రవ్యాపితంగా పటిష్టపరుచుకోవలసిన ప్రాధాన్యతను గుర్తించటంలో అక్కడక్కడ వ్యక్తమవుతున్న లోపాలను సరిదిద్దుకోవాలని సూచించింది. అవగాహనా లోపాలను సరిజేసేందుకు కృషి చేయాలని నిర్ణయించింది. నాయకుల పని విధానంలో రావలసిన మార్పులను సమావేశం గుర్తించింది. ఈ విస్తృత సమావేశం రానున్న కాలంలో ఉద్యమ నిర్మాణ కృషిలో ఒక మూలమలుపు కాగలదనటంలో సందేహం లేదు.

- ఎస్.వీరయ్య




**పి.** రామూర్తి శతజయంతి సెమినార్ సెప్టెంబర్ 23న విజయవాడలో సిఐటియు రాష్ట్ర కమిటీ ఆధ్వర్యంలో జరిగింది. సిఐటియు అధ్యక్షులు ఆర్.సుధాభాస్కర్, ఉపాధ్యక్షులు పి.రోజా అధ్యక్షత వహించారు. ఈ సెమినార్లో అఖిలభారత కార్యదర్శులు ఎ.కె.పద్మానాభన్, కె.హేమలత, విశాఖపట్నం పభుత్వ మహిళా కళాశాల లెక్చరర్ కె.పద్మ, సిఐటియు రాష్ట్ర ఉపాధ్యక్షురాలు ఎస్.పుణ్యవతి, ప్రధాన కార్యదర్శి ఎస్.వీరయ్య ప్రసంగించారు.

## “తిరగబడ్డ పొరకలు” కథా సంకలనం ప్రచురణ

గత సంవత్సరం అక్టోబర్ మాసంలో 3వ తేదీ నుండి 19వరకూ రాష్ట్రంలో అసంఘటితరంగ కార్మికుల సమస్యల మీద సిఐటియు నాయకత్వంలో ‘శ్రామిక సమరభేరి’ జరిగింది. ఆ సందర్భంగా ‘కార్మికలోకం’ ఒక కథల పోటీ నిర్వహించింది. “ప్రపంచీకరణ నేపథ్యంలో అసంఘటితరంగంలోని కార్మికుల జీవితాలు - వారి సమస్యలు పరిష్కారాలు” అనే ఇతివృత్తంగా కథలు ఆహ్వానించింది. దానిలో వందకుపైగా రచయితలు పాల్గొన్నారు. ఆ కథల పోటీకి సుప్రసిద్ధ రచయితలైన శ్రీ సింగమనేని నారాయణ, శ్రీ అంజన కుటుంబరావు, శ్రీ తెలకవల్లి రవిలు న్యాయనిర్ణేతలుగా వ్యవహరించారు. ఆ పోటీలో మొదటిబహుమతి శ్రీ యాళ్ళ అచ్యుతరామయ్యగారి “బతుక్కి అర్థం” కథకు, రెండవ బహుమతి శ్రీ ఎలకట్టి శంకర్ రావు గారి “పొరకలు” కథకు, మూడవ బహుమతి శ్రీ కె.ఎ.మునిసురేష్ పిళ్ళెగారి “కండల్లో ఊట” కథకు లభించాయి. ఈ బహుమతులను హైదరాబాద్ లోని ఇందిరాపార్కువద్ద జరిగిన ‘శ్రామిక సమరభేరి’ మహాసభలో కా||బి.వి.రావువులుగారి చేతులమీదుగా రచయితలకు ఇచ్చారు. ఈ పోటీలో మొదటిబహుమతి పొందిన శ్రీ యాళ్ళ అచ్యుత రామయ్య తనకు ఇచ్చిన రూ.20వేలు మొత్తాన్ని అదే వేదిక మీద కార్మికలోకానికి విరాళంగా ప్రకటించి, కార్మికవర్గం పట్ల తన అభిమానాన్ని చాటుకున్నారు.

కథల పోటీకి వచ్చిన వాటిలో న్యాయనిర్ణేతలచే ఎంపిక చేయబడ్డ 20 కథలతో ఒక సంకలనం తీసుకురావాలని అప్పటి నుండి కార్మికలోకం ప్రయత్నిస్తూ వచ్చింది. ఆ ప్రయత్నం ఇన్ని రోజుల తర్వాత ఫలప్రదమయింది. 29/9/2007నాడు



విజయవాడలో జరిగిన సిఐటియు రాష్ట్ర సమావేశంలో “తిరగబడ్డ పొరకలు” పేరిట ఈ కథా సంకలనాన్ని విడుదల చేశారు. అసంఘటితరంగంలో వివిధవృత్తులలో పనిచేస్తూ నానా బాధలు పడుతున్న కార్మికుల జీవితాలకు ఈ 20 కథలు అద్దం పట్టాయి. సేల్స్ గర్ల్స్, రిక్తాకార్మికులు, కార్ సెంటర్ డ్రైవర్లు, ఇసుక కూలీలు, భవనకార్మికులు, రోడ్డు..., మునిసిపల్ స్వీపర్లు, అపార్ట్ మెంట్ వాచ్ మెన్లు, ... వారి జీవితాలకు సజీవ చిత్రాలుగా ఇవి నిలుస్తాయి. ఒక కథలో పేర్కొన్నట్లుగా ఒక్కొక్కరి కథ ‘ఒక ..గుట్ట’లాగా అనిపిస్తాయి. ప్రపంచీకరణ ఫలితంగా సంఘటితరంగం క్రమంగా తగ్గి, అసంఘటితరంగం పెరగడం మనం చూస్తున్నాం. మేధావులయిన రచయితలు కూడా ఈ మార్పులను గమనిస్తున్నందున దానికి ఈ కథా సంకలనము తిరుగులేని సాధ్యం! ఈ కథా సంకలనం పాఠకుల ఆదరణ పొంద..కుండా, రచయితలకు కూడా ఏమి రాయాలి? ఎలా రాయాలి? అని వివరాలు ఒక స్పష్టమైన మార్గాన్ని చూపిస్తుందనడంలో సందేహం లేదు.

ఈ కథల పోటీ నిర్వహణలోనూ, కథా సంకలనం వెలువడడంలోనూ కా||వై.సిద్ధయ్యగారి నేతృత్వంలో కా||యాదగిరిరావు, కా||సత్యభాస్కర్, కా||లక్ష్మయ్య, కా||హరిప్రసాద్, కా||తంగిరాల భానుమూర్తిలు విశేషంగా కృషి చేశారు. కార్మికలోకం డి.టి.పి. ఆపరేటర్ కా||ఎస్.నీరజ, ఆర్టిస్ట్ అభి... విలువైన సహకారం అందించారు. రూ.20/- వెలతో విడుదల చేసిన ఈ కథా సంకలనాన్ని ప్రతి ఒక్కరు చదువుకొని దాచుకోదగినదిగా నిస్సందేహంగా చెప్పవచ్చును!

- దివ్యశ్రీ



**ఆదేశము (ఆర్డర్)**

1. జి.వో.యం.యస్.నెం28, డబ్ల్యుడిసిడబ్ల్యు&డబ్ల్యు (ఐసిడిఎస్) శాఖ తేది 02-12-2004 ప్రకారము అంగన్వాడీ వర్కర్లు మరియు హెల్పర్ల నియామక కమిటీ జిల్లా కలెక్టర్లు అధిపతులుగా ఏర్పాటయినవి.
- 2) లెటరు నెం:3131/ కె 3/06, తేదీ 30-07-2007 నందు అంగన్వాడీ వర్కర్లు మరియు హెల్పర్ల నియామకానికి ఏకీకృత మార్గదర్శకాలు ఏమీలేవని డైరెక్టరు పేర్కొన్నారు. అంగన్వాడీ వర్కర్లు మరియు హెల్పర్ల అర్హతలకు సంబంధించి భారత ప్రభుత్వం ఐసిడిఎస్ కరదీపిక (మాన్యువల్) ఆధారంగా డబ్ల్యుడి&సిడబ్ల్యు డైరెక్టరు ఎప్పటికప్పుడు నిబంధనల సర్క్యులర్ను ఇస్తున్నారు. ప్రస్తుతం వున్న మార్గదర్శకాలు అపసవ్య అన్వయింపులకు అవకాశం ఇస్తుండటం వలన విషయాన్ని జాగ్రత్తగా పరిశీలించిన మీదట, మహిళాభివృద్ధి, శిశు సంక్షేమశాఖ డైరెక్టరు కోరిన విధంగా కొత్త ఆదేశాలు ఇస్తున్నాము. రాష్ట్రంలోని అన్ని ప్రాజెక్టులలోను అంగన్వాడీ వర్కర్లు మరియు హెల్పర్ల నియామకాలకు సంబంధించి ప్రభుత్వం క్రింద పేర్కొనబడిన నూతన మార్గదర్శకాలను ఆమోదించటమైనది.
- నియామకాలు జరిగే సంవత్సరం జూలై 1వ తారీఖుకు 21-35 సం॥ల మధ్య వయస్కులు అర్హులు.
- అభ్యర్థి స్థానిక వివాహిత మహిళ అయి ఉండాలి.
- అంగన్ వాడీ వర్కరుగా నియామకం కోరే అభ్యర్థి పదవ తరగతిలో ఉత్తీర్ణతను కలిగి ఉండాలి. అయితే 10వ తరగతి ఉత్తీర్ణత కలిగిన అభ్యర్థి లేని యెడల ఆ తరువాత

అత్యధికస్థాయి అర్హతకలిగిన అభ్యర్థిని ఎంపిక చేయవచ్చు. ఈ నిబంధన గిరిజన ప్రాజెక్టులకు మాత్రమే వర్తిస్తుంది.

- అంగన్వాడీ హెల్పర్లు / మిని అంగన్వాడీ వర్కర్ అభ్యర్థి తప్పనిసరిగా 7వ తరగతిలో ఉత్తీర్ణులై ఉండాలి. అటువంటి అభ్యర్థి లేని యెడల, ఆ తరువాత అత్యధికస్థాయి అర్హతకలిగిన అభ్యర్థిని ఎంపిక చేయవచ్చు.
- ఎస్సీలకు కేటాయించబడిన అంగన్వాడీ/మిని అంగన్వాడీ సెంటర్లలో ఎస్సీ తరగతులకు చెందిన అభ్యర్థులను మాత్రమే ఎంపిక చేయాలి. ఎస్సీలకు కేటాయించబడిన అంగన్వాడీ/మిని అంగన్వాడీ సెంటర్లలో ఎస్సీ తరగతులకు చెందిన అభ్యర్థులను మాత్రమే ఎంపిక చేయాలి.
- 3) ఈ మార్గదర్శకాలు వెనువెంటనే అమలులోకి వస్తాయి. ఈ ఆదేశాలు ఇచ్చిన తారీఖు నుండి గుర్తించిన ఖాళీలన్నింటికి ఇవి వర్తిస్తాయి.
- 4) గత మార్గదర్శకాలనన్నింటినీ ఈ నూతన మార్గదర్శకాలు అధిగమించేవిగా ఉంటాయి.
- 5) డైరెక్టరు, డబ్ల్యుడి&సిడబ్ల్యు, ఆం.ప్ర హైద్రాబాద్ ఈ అంశంపై తదుపరి ఆవశ్యక చర్యలు తీసుకుని ప్రాజెక్టు డైరెక్టర్లకు మరియు రీజనల్ డిప్యూటీ డైరెక్టర్లకు తగు ఆదేశాలు జారీ చేయవలసినదిగా కోరటమైనది.
- 6) అంగన్వాడీ వర్కర్స్/ హెల్పర్స్ నియామక కమిటీలకు చైర్మన్లుగా వ్యవహరించే జిల్లా కలెక్టర్లు మార్పు చేయబడిన ఈ మార్గదర్శకాలను ఇక పాటించవలసి ఉంటుంది.

**వసుంధర మిశ్రా**

ప్రభుత్వ కార్యదర్శి

ఇఎన్డిటి నెం:3131/ కె3/2006 తేది: 24/08/2007

పి.డి.లకు మరియు ఆర్డిడిలందరికీ ఈ జీవోను తక్షణం అమలు చేయవలసినదిగా తెలియజేస్తూ వారి పరిధిలోని సి.డి.పి.ఒ లందరికీ జీ.వో అంశాలను తెలియజేయవనిందిగా ఆదేశించటమైనది.

తేది: 22/09/2006 వినతిపత్రాల ద్వారా క్రొత్తగా మంజూరైన అంగన్వాడీ కేంద్రాలకు అంగన్వాడీ వర్కర్లు, హెల్పర్ల బదిలీ అర్జీలను ఆమోదించవలసినదిగా కోరటమైనది.

పై అంశాల నేపథ్యంలో, స్థానికేతర ప్రాంతాల నుండి తమ స్వంత గ్రామాలకు వెళ్ళేందుకు, ఇంకా నోటిఫికేషన్లు జారీ కానటువంటి ప్రాంతాలకు సంబంధించి పెట్టుకున్న బదిలీ దరఖాస్తులను ప్రాజెక్టు డైరెక్టర్లందరూ సంబంధిత జిల్లా కలెక్టర్ల దృష్టికి తీసుకువచ్చి అటువంటి దరఖాస్తులకు నియామక (ఎంపిక) కమిటీ ఆమోదాన్ని పొందవలసినదిగా ఆదేశించటమైనది.

సర్క్యులర్ మెమో.నెం.20888/కె3/94, తేది:9/02/95, 26/10/96 మార్గదర్శకాల కనుగుణంగా ఒకే ప్రాజెక్టుస్థాయిలో బదిలీలకు సంబంధించి, ఒక ప్రాజెక్టు నుండి వేరొక ప్రాజెక్టుకు బదిలీల విషయంలోను అనుసరించవలసిన నిబంధనలను సంబంధిత అధికారులు తప్పనిసరిగా పాటించాలి.

**డైరెక్టర్**

**మహిళాభివృద్ధి మరియు శిశు సంక్షేమశాఖ**

**ఆంధ్రప్రదేశ్, హైద్రాబాద్, డైరెక్టర్ కార్యాలయం**

**మెమోనెం.5771/కె3/2006, తేది:28.09.2006**

విషయము : డబ్ల్యుడి&సిడబ్ల్యుశాఖ-ఐసిడిఎస్ పథకం అంగన్వాడీ వర్కర్లు, హెల్పర్ల బదిలీలు, పదవీవిరమణ- ఆదేశాలు జారీ - తదితరములు

అంగన్వాడీ వర్కర్లు, హెల్పర్ల బదిలీలు, పదవీ విరమణలకు కొన్ని మార్గదర్శకాలు పొందుపరచిన సర్క్యులర్ మెమోనెం. 20888/కె3/94, తేది:09/02/95 మరియు 26/10/96పై ప్రాజెక్టు డైరెక్టర్లు, సిడిపిఒలందరూ దృష్టి సారించాలి.

ఆర్.సి.నం. హెచ్/ఐటిడిఎ/561/2006, తేది:30/08/2006 పి.ఓ., ఐటిడిఎ, భద్రాచలం నందు అంగన్వాడీ ఉద్యోగుల బదిలీ అంశంపై వివరణ కోరటమైనది.

అంగన్వాడీ వర్కర్స్ & హెల్పర్స్ యూనియన్, హైదరాబాద్ మరియు అంగన్వాడీ వర్కర్స్ & హెల్పర్స్ యూనియన్ ఖమ్మం





అంతర్జాతీయం

# మయన్మార్ లో ఆందోళనపై నిర్బంధం


మిలటరీ ట్రక్కులు వచ్చినయ్. వచ్చిరాగానే సైనికులు వాటిల్లోంచి బయటకు దూకారు. నిరసన ప్రదర్శనపై కాల్పులు జరిపారు. ప్రభుత్వ లెక్కల ప్రకారమే పదిమంది చనిపోయారు. 11మంది గాయపడ్డారు. ఇదీ సెప్టెంబరు 27న బర్మా రాజధాని రంగూన్ లో జరిగిన సంఘటన.

45 సంవత్సరాల నుండి మన పొరుగున వున్న బర్మా మిలటరీ పరిపాలనలో మగ్గుతున్నది. ఇప్పుడు పరిపాలిస్తున్న నియంత 1988లో అధికారంలోకి వచ్చాడు. ఆ సంవత్సరంలో జరిగిన తిరుగుబాటును అణిచివేసి వేలాదిమందిని పొట్టనపెట్టు కున్న చరిత్ర ఈ నియంతకి వుంది. బర్మాలో ప్రజాస్వామిక హక్కులు లేవు. ప్రతిపక్షాలపై నిర్బంధం వుంది. అనేక సంవత్సరాల నుండి ప్రతిపక్ష నేత అంగియాన్ సూకీని గృహ నిర్బంధంలో వుంచారు.

బర్మా ప్రభుత్వం ఆయిల్ ధరలను 5రేట్లు పెంచటంతో ఈ సంవత్సరం ఆగస్టు 19న నిరసన ప్రదర్శనలు పాత్రంభమయ్యాయి. అప్పటిదాకా నివృరుగప్పిన నిప్పుపైకి లేచింది. కనీస ప్రకటన చేయకుండా, వివరణలు ఇవ్వకుండా కూడా ధరలు పెంచేశారు.

అప్పటినుండి కొద్ది మోతాదులో వున్న నిరసన ప్రదర్శనల్లో సెప్టెంబరు 18 నుండి బౌద్ధ బిక్షువులు పౌరులు కూడా చేరటంతో నిరసన రూపురేఖలే మారిపోయాయి. ఒక వారం తిరిగే సరికి రాజధాని రంగూన్ నగరంలో జరిగే నిరసన ప్రదర్శనల్లో చేరేవారి సంఖ్య లక్షకు పెరిగింది.

కొద్దిరోజులపాటు మౌనం వహించినట్లు నటించిన మిలటరీ ప్రభుత్వం 26 నుండి ప్రదర్శకులపై విరుచుకుపడింది. 27న జరిపిన కాల్పుల్లో 10మంది మాత్రమే చనిపోయారని ప్రభుత్వం చెబుతున్నా, అంతకంటే అనేక రేట్లు ఎక్కువ మంది చనిపోయినట్లు




వార్తలు వస్తున్నాయి. ఫోన్లు, ఇంటర్నెట్లపైన ప్రభుత్వం నిషేధం విధించటంతో అసలయిన సమాచారం రావటం లేదు.

బౌద్ధారామాలపైన మిలటరీ దాడులు చేస్తున్నది. అనేకమంది బౌద్ధ సన్యాసులను నిర్బంధించింది. దేశంలో బౌద్ధమతాన్ని పరిరక్షించిన ప్రభుత్వం తనదే అని చెప్పుకున్న నియంత ఇప్పుడు బౌద్ధ సన్యాసులనే చంపించాడు.

బర్మాలో జరుగుతున్న నిర్బంధం అంతం కావాలి. ప్రజా స్వామ్యాన్ని, మంచి జీవితాన్ని అక్కడి ప్రజలు కోరుకుంటున్నారు. దీనికి వారు చేస్తున్న ఆందోళనే నిదర్శనం.


మిలటరీ ప్రభుత్వం బర్మా ప్రజలపై అమలు చేస్తున్న నిర్బంధాన్ని మనమంతా ఖండించాలి. బర్మా ప్రజలు చేస్తున్న పోరాటానికి మద్దతుగా నిలబడాలి.



## పాకిస్తాన్ లో ప్రజాస్వామ్య ప్రక్రియ?

పాకిస్తాన్ లో

సెప్టెంబర్ 29న ఇస్తామాబాద్ సుప్రీంకోర్టుకు నిరసన ప్రదర్శనగా వెళ్ళిన లాయర్లపై పోలీసు పాశవికంగా దాడి చేసింది. జర్నలిస్టులపై కూడా లాఠీలు ప్రతాపం చూపాయి. ఇందుకు నిరసనగా జర్నలిస్టులు



30వ తేదీన “బ్లాక్ సందే” ప్రకటించారు. లాహోర్ లో ప్రెసిడెంటు ముషర్రఫ్ కార్యాలయం వద్ద నిరసన ప్రదర్శన చేశారు. అంతర్జాతీయ పత్రికా స్వేచ్ఛ అవార్డు గ్రహీత “అబ్బాస్” మాటల్లో “ముషర్రఫ్ హయాంలో విలేకరులపై దాడులు మున్నెన్నడూ లేని రీతిలో జరిగినవి. వారిని కిడ్నాప్ చేయడం, చంపడం ద్వారా వారి ప్రాణాలకే ప్రమాదమేర్పడింది అన్నారు.



# హక్కుల సాధనకై పోరాడుతున్న గ్రేటర్ విశాఖ కార్పొరేషన్ ఉద్యోగులు

గ్రేటర్ విశాఖ (జి.వి.ఎం.సి.)లో వెలుగు చూడని చట్టాల ను అమలు చెయ్యాలని, సిబ్బందిని పెంచటం ద్వారా ప్రజలకు పౌరసేవల్ని మెరుగుపర్చాలని జి.వి.ఎం.సి. ఎంప్లాయిస్ యూనియన్ (సిఐటియు) పోరాడుతున్నది. కార్మికశాఖలో వివాదం లేవనెత్తడం ద్వారాను ప్రత్యక్షంగా కార్మికులు ఆందోళనలు చేయటం ద్వారా జరుగుతున్న అన్యాయాల్ని సిఐటియు వెలుగులోకి తెచ్చింది.

విశాఖ మున్సిపల్ కార్పొరేషన్, గాజువాక మున్సిపాలిటీ మరియు 32 శివారు గ్రామపంచాయితీలు విలీనంతో జి.వి.ఎం.సి.గా అవతరించింది. 8లక్షలు ఉన్న జనాభా 15 లక్షలకు చేరింది. 150 చ॥కి॥మీ॥ ఉన్న వైశాల్యం 560 చ॥కి॥మీ॥కి పెరిగింది. పెరిగిన జనాభాకూ, విస్తీర్ణానికీ అనుగుణంగా సిబ్బంది పెరగలేదు. దీనితో పారిశుధ్యం, మంచినీటి సరఫరా, స్ట్రీట్ లైటింగు వగైరా అస్తవ్యస్తమయ్యింది. గ్రేటర్ అయితే కార్మికుల భవిష్యత్తు మరియు విలీన ప్రాంతాల అభివృద్ధి బ్రహ్మాండంగా ఉండబోతోందన్నారు. కాని విలీనం తర్వాత కార్మికుల పరిస్థితి మరింత దయనీయంగా మారింది. గతంలో కొన్ని పంచాయితీలు విలీనం చేసినప్పుడు వాటిలో పనిచేసిన కార్మికులను యధాతథంగా కార్పొరేషన్ సిబ్బందిగా తీసుకున్నారు. గతంలో విలీనం సందర్భంగా హైకోర్టు ఆర్డరు డబ్ల్యు.పి.నం.1243/2002 ద్వారా 63మంది పంచాయితీ కాంట్రాక్టు కార్మికులను కార్పొరేషన్ సిబ్బందిగా తీసుకున్నారు. పర్మినెంటు, యం.టి.యస్. మరియు పార్ట్ టైమ్ కార్మికులను కార్పొరేషన్ కార్మికులుగా తీసుకున్నారు. కాని ఎన్.యం.ఆర్ మరియు ఫిక్స్డ్ పే కాంట్రాక్టు కార్మికులను జి.వి.ఎం.సి.లో విలీనం చేసుకోలేదు. ఇంకా ఘోరం ఏంటంటే 20-30 సం॥లుగా పనిచేస్తున్న విలీన కార్మికులను క్రొత్త స్కీము అయిన శుభ్రం పథకంలోకి మార్చారు. శుభ్రం కార్మికులను కాలనీ అసోసియేషన్లు నియమించుకుంటాయి. వీరికి నెలకు రూ.1,100/-లు చొప్పున అసోసియేషన్కు సబ్సిడీగా జి.వి.ఎం.సి. ఇస్తుంది. పబ్లిక్-ప్రైవేటు భాగస్వామ్యం క్రింది కాలనీ అసోసియేషన్వారు ఇంటింటికి రూ.10/-లు వసూలుచేసి మేచింగుగా కలిపి కార్మికులకు చెల్లించాలని, ఒక పూట పనిచేయాలని ఉన్నప్పటికీ 8 గంటలు పని చేయించాలని చెప్తున్నారు. పంచాయితీ పాత కార్మికులను శుభ్రం పథకంలోకి మార్చటం చట్ట విరుద్ధమౌతుందని డిప్యూటీ లేబరు కమీషనర్, మున్సిపల్ కమీషనర్ ముకేష్ కుమార్ లేబర్ కమిషనర్కు సిఫార్సు లెటరు పంపారు. వీరికి లేబరు కమీషనర్ నిర్ణయించిన కనీస వేతనాలు, పి.ఎఫ్., ఇ.యస్.ఐ. లాంటివి అమలు చేస్తామని డిప్యూటీ లేబరు కమీషనర్ గారి వద్ద మున్సిపల్ అధికారులు అంగీకరించారు. ఆ విధంగా కనీస వేతనం రూ.2,886/-లు చెల్లించాల్సి ఉంది.

2007 ప్రకారం అవుట్ సోర్సింగు జి.ఓ.ఆర్.టి.

నం.2501 ప్రకారం కనీసవేతనం రాష్ట్రంలోని అన్ని మున్సిపల్ కార్మికులకు ఒకేవిధంగా రూ.3,900/- చెల్లించాల్సి ఉంది. అయితే సి.ఎమ్.హెచ్.ఓ. గారు 2007-2008 తన బడ్జెట్ ప్రజెంటేషన్లో విలీన పంచాయితీ కార్మికులను కాంట్రాక్టు కార్మికులుగానే పేర్కొంటూ వేతనం కేవలం రూ.1,800/-లు నగరంలో ఒకే పారిశుధ్యం పనిచేస్తున్న కార్మికులకు 6 రకాల జీతాలు చెల్లిస్తున్నారు. కొందరికి రూ.700లు, మహిళలకు 600/-లు చెల్లిస్తున్నారు. ఇది ఒకే రకం పనికి వేతనాలు చెల్లింపులో వివక్షత ఉండరాదని జి.ఓ.ఎమ్.యస్. నం.2019 చెప్తున్నా అమలుచేయకపోవడం సరైంది కాదు. ఎస్.సి., ఎస్.టి., బి.సి.లని చిన్న చూపుచూడటం సరైంది కాదు.

పేదరికం, వెనుకబాటుతనం, నిరుద్యోగాన్ని జి.వి.ఎం.సి. సొమ్ము చేసుకోవడం దుర్మార్గం. కనీస వేతనాలు అమలు జరగక పోవడంతో ఇల్లు గడపడానికి, తమ పిల్లల్ని కూడా దుకాణాల్లో పనిలోకి పెట్టాల్సి వస్తున్నది. కనీసవేతనాలు అమలు జరగకపోవటం వల్లనే బాలకార్మిక వ్యవస్థకు దారి తీస్తున్నది. వీరికి ప్రమాదం జరిగితే దిక్కలేదు. జబ్బుపడితే, రిటైర్ అయితే బ్రతుకుకు పి.ఎఫ్., ఇ.యస్.ఐ. లాంటి రక్షణ లేదు. నెలనెలా జీతాలు చెల్లించకుండా రెండు, మూడు నెలలకు ఒకసారి జీతాలు చెల్లిస్తున్నారు. వచ్చిన జీతం కూడా అప్పులు, వడ్డీలకే పోతున్నది. సి.ఐ.టి.యు పోరాటంతో ప్రభుత్వం దిగివచ్చింది. జాయింట్ యాక్షన్ కమిటీతో చేసుకున్న ఒప్పందం ప్రకారం రూ.3,900/-ను బ్యాంకు ద్వారా చెల్లించాలనీ, ప్రతినెలా 20వ తేదీ హాజరుకు కట్ ఆఫ్ డేట్ పెట్టి 5వ తేదీకి వేతనాలు చెల్లించేందుకు అంగీకరించింది. వార్ధక్యంలో పెన్షన్, పి.ఎఫ్., జబ్బుపడితే వైద్యానికి ఇ.యస్.ఐ., ఏక్సిడెంట్ అయితే నష్టపరిహారం కోసం ఇన్సూరెన్సు, పోలీసుల వేధింపులు లేకుండా ఐడెంటిటీ బ్యాడ్జీలు, చేతులతో చెత్తల్ని ఎత్తడం వలన జబ్బులు రాకుండా నూనె, సబ్బులు, యూనిఫారం సరఫరా చేసి ఒప్పందాన్ని అమలు చేయాలన్న వీరి కోరిక చాలా సమంజసమైనది. గాజువాక మున్సిపాలిటీగా ఉన్నప్పుడు యం.టి.యస్. కార్మికులు పొందిన 15 ఆర్జిత శెలవులు, వారాంతపు శెలవు, పే స్లిప్పులు నిలిపివేశారు. వీటిని పునరుద్ధరించాలని కోరుతున్నారు. ఇవన్నీ చేస్తే కోట్ల రూపాయలు ఖర్చు అవుతుందనీ, అభివృద్ధి కుంటుపడుతుందని కొందరు వితండవాదనలు చేస్తున్నారు. ఇది తప్పు.

ఎండలో చెమట్లు కారుస్తూ, ఎముకలు కొరికే చలిలో వణుకుతూ, వర్షంలో తడుస్తూ కష్టపడి పనిచేస్తున్న కార్మికులకు జి.ఓ.ల ప్రకారం వేతనాలు చెల్లించవచ్చు. అభివృద్ధి కార్యక్రమాలూ చేయవచ్చు. అప్పుడే గ్రేటర్ విశాఖ పేరులో ఉన్న గ్రేటర్ అన్నపదం సార్థకమౌతుంది.

-పెతకం శెట్టి వెంకటరెడ్డి



# భూ పోరులో శ్రామిక మహిళ

మన రాష్ట్రంలో గత ఆరుమాసాలుగా ఏ జిల్లా చూసినా ఏ పేపరు చూసినా, ఏ-ఛానెల్ చూసిన - ఒకటే ప్రధానమైన ఎజెండా -భూపోరాటం. లక్షలాది ప్రజల్ని ఐక్యం చేసి ఒక్క తాటిపైకి తీసుకువచ్చిన సమస్య. ముఖ్యంగా శ్రామిక మహిళలు ఉద్యమ స్ఫూర్తితో ఈ ఉద్యమంలో పాల్గొనటం, లారీ దెబ్బలకు, జైళ్ళకు, పోలీసుస్టేషన్లకు వెరవకపోవటం గమనించాల్సిన అంశం.

గతంలో గృహపరిశ్రమల్లో పనిచేసే మహిళల్ని మన సంఘంలో ఇముడ్చుకోవటానికి చాలా శ్రమ పడవలసి వచ్చేది. కాని ఇటీవలి కాలంలో హైదరాబాద్, గుంటూరు, చిత్తూరు వంటి జిల్లాల అనుభవాలు చూసినప్పుడు ఇళ్ళ స్థలాల పోరాటంలో వీరందరూ ముందువరుసలో ఉండి పోరాడటమే కాకుండా, తమ తోటి మహిళల్ని కూడా దీనిలో భాగస్వాములను చేస్తున్నారు. ఈ పరిచయాలతోనే సిఐటియు లో సభ్యులుగా కూడా చేర్చిస్తున్నారు. మండల, డివిజన్ కమిటీ నాయకులుగా ఉండటానికి కూడా ఉత్సాహం చూపిస్తున్నారు.

హైదరాబాద్ లోని అనేక ప్రాంతాలకు వెళ్ళి శ్రామిక మహిళల్ని కలిస్తే వారు చాలా విషయాలు తెలియజేశారు. వీరిలో టైలరింగ్ పని, ఎంబ్రాయిడరీ పని, ముగ్గు అమ్మేవాళ్ళు, బుట్టలల్లే వాళ్ళు, చిన్న బడ్డీ కొట్టు నడిపేవాళ్ళు, కూరగాయలు అమ్ముకునే వాళ్ళు, చెత్తరిక్షాలు నడుపుకునేవాళ్ళు, బాట్లింగ్ కంపెనీ వర్కర్స్, చెప్పులు తయారుచేసేవారు, హోల్ సేల్ మార్కెట్ లో పనిచేసే మహిళలు వున్నారు. ఇళ్ళలో పనిచేసే మహిళల సంఖ్య కూడా ఎక్కువగానే వుంది.

ఇక్కడ గమనించాల్సిన మరో అంశం-ముస్లిం మైనారిటీ మహిళలు అధికసంఖ్యలో కదిలిరావటం. మొదట్లో వీరిని కలవాలంటే పరదా అవతల నుండే మాట్లాడేవారు. సమాధానం చెప్పటానికి తటపటాయించేవారు. అయితే ఈ రోజుండే మహిళలు బురఖాలు ధరించి పోరాటంలో భాగస్వాములవుతున్నారు. మతమనే అడ్డుగోడల్ని ఛేదించి మరీ ముందుకు వస్తున్నారు.

ఇళ్ళ స్థలాల పోరాటం వారిలో మానసికంగా ధైర్యాన్ని నింపింది. తాము ఒంటరిగా లేమనే భరోసాని ఇచ్చింది. పోరాట స్ఫూర్తిని నేర్పింది. గతంలో పోలీసును చూస్తేనే వణికిపోయే మహిళలు నేడు అదే పోలీసులకు ఎదురొడ్డి నిలుస్తున్నారు. జైలుకయినా వెళతాం గాని వెనుదిరిగే ప్రసక్తే లేదని ధంకా బజాయించి చెపుతున్నారు. దశాబ్దాల తరబడి వారు ఎదుర్కొంటున్న గూడు సమస్యే

వారు ఈ స్థాయికి చేరటానికి ప్రధాన కారణం. ఒకసారి పోరాటానికి అలవాటుపడిన మహిళలు, ఇప్పుడు కేవలం ఇళ్ళస్థలాల కోసమే కాదు శ్రామిక మహిళలుగా, కార్మికులుగా కూడా తాము ఎదుర్కొంటున్న సమస్యల పరిష్కారానికి కూడా పోరాటాలు, ఉద్యమాలే దారిచూపుతాయని తెలుసుకుంటున్నారు. సి.ఐ.టి.యు.లో సభ్యులుగా చేరటానికి ముందుకు వస్తున్నారు. సి.ఐ.టి.యు. మాత్రమే తమ కోసం నిజాయితీగా పోరాడుతోందని నమ్ముతున్నారు.

ముగ్గు అమ్మే వీరమ్మ, బుట్టలల్లే యాదమ్మ, మున్సిపల్ కాంట్రాక్ట్ కార్మికురాలు లక్ష్మి, ఇళ్ళలో పనిచేసే చిన్నమ్మ, అగర్ బత్తీలు తయారుచేసే చాంద్ బీ, పూలమాలలు కట్టే జానకి-వీరిలో ఎవరిని అడిగినా వారందరి కథలూ ఇంచుమించు ఒకటే. “ఇంతకాలం గొడ్డుచాకిరీ చేస్తూ బతుకుతున్నాం. పెరుగుతున్న ధరల వల్ల పచ్చడి మెతుకులే గతవుతున్నాయి. మధ్యంపై నిషేధం వున్నప్పుడు కొంచెం స్థిమితంగా ఉండేది. కాని రాజశేఖర రెడ్డి చంద్రబాబుని మరిపింప చేస్తున్నాడు. ఎక్కడబడితే అక్కడ వైస్ షాపులకు, బెల్టుషాపులకు అనుమతి ఇస్తున్నారు. మగవారి సంపాదన మధ్యం పాలవుతోంది. డబ్బులుపోయినా మనశ్శాంతి లేకుండా ఇళ్ళకి వచ్చి భార్యబిడ్డల్ని చావబాదుతున్నారు. అన్ని వైపుల నుండి మహిళలకు సమస్యలు ఎక్కువవుతున్నాయి. ఈ ఇళ్ళస్థలాల పోరాటం విజయవంతమైతే తలదాచుకోను జాగా లభిస్తుంది. మా మానాన మేము గౌరవంగా బతుకుతాం. ఇప్పుడు ఈ పోరాటంలో మేం ముందుండి నాయకత్వం వహించటం వల్ల, జైళ్ళకెళ్ళటం వల్ల మా బస్తీలలో మాకు గుర్తింపు వచ్చింది. మాకు కూడ నాలుగు విషయాలు తెలుస్తున్నాయి. దాంతో మా భర్తలు కూడ మమ్మల్ని కొద్దిగానన్నా గౌరవంగా చూస్తున్నారు. ఇన్నిరోజులు మా తలరాతని తిట్టుకుంటూ గడుపుతున్న మాకు అసలు విషయం తెలిసింది. ఇప్పుడు ఎవ్వరేమన్నా వెనక్కిపోయే ప్రసక్తే లేదు మాలాగ మరికొంతమందిని తయారుచేస్తాం. సి.ఐ.టి.యు. జెండా కిందకి తెస్తాం. మా హక్కులు సాధించుకుంటామనే ధైర్యం మాకిప్పుడు పూర్తిగా ఉంది.”

ఎగసిపడుతున్న ఈ చైతన్యాన్ని కార్మికఉద్యమ ప్రవంతిలోకి తీసుకురావాలి. వారి ఉత్సాహాన్ని నాయకత్వ రూపంలో ఇముడ్చుకోవాలి. వేల సంఖ్యలో కదిలివస్తున్న శ్రామిక మహిళలకి నాయకత్వం వహించి సరైన దిశానిర్దేశం చేసి, కార్యోన్ముఖుల్ని చేయటమే తక్షణ కర్తవ్యం.

- పద్మశ్రీ



# ఆధునిక సమస్యలకు ఓ పరిష్కారం- రాఘవన్

ప్రపంచీకరణ దుష్ప్రభావాలు ఉన్నత విద్యాలయాల్లోకి చొచ్చుకువస్తున్న విషయాన్ని గమనిస్తూనే ఉన్నాము. ఉదాత్తమైన మానవ సంబంధాలకు దిక్కుచిగా ఉండవలసిన విద్యాలయాలు అగాధంలో పడిపోతున్నాయి. ర్యాగింగ్ అరాచకాలు, మద్యం, డ్రగ్స్, లైంగిక విశృంఖలత్వం, స్వలింగసంపర్కాలు, వేధింపులు, హత్యలు మొదలయినవి హింసా, ఉన్మాద చేష్టల నిలయాలుగా మారుతున్నాయి. అమెరికా వంటి దేశాల్లో ఇవి మరింత వికృతంగా దిగజారుతున్నాయి. ఇటువంటి వడగనీడలో విద్యార్థినీలోకం బ్రతకవలసి వస్తున్నది.

అమెరికాలో మెడికోలుగా చదువుతున్న ఇద్దరు విద్యార్థులు ఇలాంటి ఉన్మాదులుగా మారుతారు.

చిత్ర ప్రారంభంలోనే ఓ పోలీస్

అధికారి ఆనందరాజ్ (ప్రకాష్ రాజ్) కుమార్తెను వారు కిడ్నాప్ చేస్తారు. ఆ తర్వాత ఆమెపై అత్యాచారం చేసి క్రూరాతిక్రూరంగా హత్య చేస్తారు. చేతి చిటికెన వేలును నరికి గుమ్మం ముందు వ్రేలాడకట్టిపోతారు. ఈ కేసును ఛేదించేందుకు తనకు అత్యంత సన్నిహితుడైన మరో పోలీస్ ఆఫీసర్ రాఘవన్ (కమల్ హాసన్)ను రప్పిస్తాడు. వచ్చిన కొద్దిసేపట్లోనే రాఘవన్ కేసును చాలా చాకచక్యంగా శోధించి మృతురాలి శవాన్ని తప్పి తీయించి ఆమె తల్లిదండ్రులకు అప్పగిస్తాడు.

ఈ దారుణాన్ని తట్టుకోలేక ఆనందరాజ్ సతీసమేతంగా అమెరికా వెళ్ళిపోయి ప్రశాంతంగా జీవించాలనుకుంటాడు. వెళ్ళూ వెళ్ళూ రాఘవన్ తో 'నా కూతుర్ని హత్య చేసినవాళ్ళు ఎవరైనా ఈ లోకంలో ఆనందంగా బ్రతకకూడదు' అని కన్నీటితో వేడుకుంటాడు. రాఘవన్ ఓదారుస్తాడు.

అమెరికా వెళ్ళిన కొద్దిరోజులకే ఆనందరాజ్ దంపతులు కూడా అదే పద్ధతిలో హత్యగావించబడతారు. ఈ వార్త తెలిసిన వెన్వెంటనే రాఘవన్ స్పెషల్ డ్యూటీపై అమెరికా వస్తాడు. కేసు దర్యాప్తు సందర్భంలో ఈ దంపతుల మృతదేహాలతోపాటు అనేక మృతదేహాలు అక్కడ లభ్యమవుతాయి. ఆ ఘటనకు అక్కడి పోలీసులే ఆశ్చర్యచకితులవుతారు. అంటే హంతకులిద్దరూ సీరియల్ కిల్లర్స్ అన్నమాట.

రాఘవన్ చాలా సిన్సియర్ పోలీస్ ఆఫీసర్. ధృఢచిత్తుడు.



వృత్తినిబద్ధత కలవాడు. ప్రతి చిన్న విషయాన్ని ప్రాక్టికల్ గా ఆలోచించగల సామర్థ్యం ఉన్నది. ప్రమాదాన్ని ముందే పసిగట్టే సూక్ష్మగ్రాహి కూడా. విధి నిర్వహణలో ప్రేమించి పెళ్ళి చేసుకున్న భార్య (కమిలిని ముఖర్జీ)ను కోల్పోతాడు.

కాగా 'ప్రేమ' అనే నమ్మక ద్రోహం తో అనూరాధ (జ్యోతిక) దాంపత్యం విఫలమవుతుంది. డిప్రెషన్ కు లోనైన ఆమెను ఆత్మహత్య బారినుండి రక్షిస్తాడు రాఘవన్. 'కాలం గాయాలను మాన్పుతుంది. అనుకున్న పనిని దీక్షతో చేసుకుంటూ పోతే సమస్యలకు అదే గొప్ప చికిత్స' వంటి మాటలతో ధైర్యాన్ని నింపుతాడు. అనూరాధకు ఓ చిన్నపాప కూడా ఉంటుంది.

హంతకులను గుర్తించి, వారిని పట్టుకునే సమయంలో రాఘవన్ ఓసారి క్షతగాత్రుడవుతాడు. ఆస్పత్రిలో అనూరాధ

రాఘవన్ కు సపర్యలు చేస్తుంది. ఆ క్రమంలో ఒకరికొకరు మానసికంగా దగ్గరవుతారు. వారి సాంగత్యం స్నేహంగా, తర్వాత ప్రణయంగా మారి పునర్వివాహానికి దారి తీస్తుంది.

ఒకప్రక్క మిస్టరీని ఛేదించి హంతకుల్ని పట్టుకోవడం ఎంత వాస్తవంగా సాగుతుందో వీరిరువురి ప్రేమ అంతే సహజంగా సాగడం విశేషం. కారణం పాత్రల ఉదాత్త చిత్రణే.


జీవితాన్ని ప్రేమించడం ఎంత ముఖ్యమో, ప్రయోజనకరంగా ప్రాక్టికల్ గా అనుభవించడం అంతే ముఖ్యం. సమస్యలు ఎంత జటిలమైనప్పటికీ వివేచనతో ధైర్యంతో పరిష్కరించుకుని జీవితాన్ని మలచుకోవడం మన చేతుల్లోనే ఉందనే విశ్వాసాన్ని చిత్రం కల్పిస్తుంది. అదే సందర్భంలో ఉన్మాదపూరిత వికృత సమస్యలు పోలీసు వ్యవస్థకు ఓ సవాలుగా ముందుకొస్తున్న అంశాన్ని ఎత్తి చూపుతుంది. ఏ ఆధునిక సమస్యకైనా వాస్తవిక ప్రాతిపదిక పైనే పరిష్కారం ఉంటుందన్న సత్యాన్ని చెప్తుంది. అందుకే రొటీన్ చిత్రాలకు భిన్నంగా ఉన్నప్పటికీ స్థాయిగల ప్రేక్షకులను ఆకర్షిస్తున్నది. విషయ పరిజ్ఞానం ఉన్న గౌతంమీనన్ దర్శకత్వం, పగడ్బందీగా సాగిన స్క్రీన్ ప్లేతో చిత్రం ఆద్యంతం గంభీరంగా నడుస్తుంది. ఇక కమల్ హాసన్ గురించి చెప్పేదేముంది? పాత్రకు గరిష్ట న్యాయం జరుగుతుంది. పాటలు నాలుగు వున్నా చిత్రం నడకకు ఏమాత్రం ఆటంకం కలిగించకపోవడం గమనార్హం.

- శైలి



# ప్రపంచకవ్

సత్యభాస్కర్



ట్యంట్-ట్యంట్ యువరాజులకు మా నీరాజనాలు  
కాసుల వర్షం కురిపిస్తోన్న నేతలకు మా జేజేలు  
గుడిసె ముంగిట్లో కూడా రంగుల్లో ఆటాడించిన  
ఛానెళ్ళకు మా శతకోటి దండాలు  
కాసేపయినా మా ఆకలిని, కడుపు కక్కుర్తిని  
చిరుగు బట్టలను, అరికాళ్ళయిన చెప్పలను  
బురదలో కూరకుపోయిన కాళ్ళను  
నాలాల్లో కొట్టుకుపోయిన మా పిల్లలను  
వలసపోయిన మా బిడ్డలను  
కడుపు మండిస్తోన్న మీ కబ్జాలను  
లాక్కింటున్న మా భూములను  
మీ జె.సి.బిలు కూలుస్తున్న మా గుడిసెలను  
మీ పోలీసు కాల్పులను, మానభంగాలను  
కడుపులో దిగుతున్న మా కన్నీళ్ళను  
మరిచిపోయేలా చేసిన  
ట్యంట్-ట్యంట్ యువరాజులకు మా కృతజ్ఞతలు!  
మా రాజులకు మాదో మనవి!  
పస్తులతో రోజూ చస్తూ బ్రతుకుతున్న  
మా బోటోళ్ళకూడా ఏదైనా పోటిపెడితే  
ఎలాగుంటుంది!  
పశువులకన్నా హీనంగా బ్రతకడంలో  
ప్రపంచకవ్ పెడితే ఎలాగుంటుంది!  
అరవైగజాల కోసం అరవై ఏళ్ళుగా  
ఎదురుచూస్తున్నాం  
తరతరాలుగా చాకిరీలోనే బ్రతుకుతున్నాం  
అక్షరాలు కూడా నేర్వని విద్య మాది  
దోమకాటుకే దోమల్లాగా రాలిపోతున్నాం  
మీ జెండాలు బ్యానర్లను గుడ్డల్లా కడుతున్నాం  
ఆకలితో పోటీ పడుతూ

కళ్ళల్లో ప్రాణాలు పెట్టుకుని బ్రతుకుతున్నాం  
మీరేమీ భయపడకండి  
పశువులు పోటీపడినా సరే  
ప్రపంచకవ్ను మేమే గెలుచుకొస్తాం!!



వినిమయ ధరల సూచిక (బేస్ 2001=100)			
సెంటర్ సీరిస్	మే 2007	జూన్ 2007	జూలై 2007
హైదరాబాద్	122	123	124
గుంటూరు	125	126	128
విశాఖపట్నం	125	127	127
వరంగల్	129	133	137
విజయవాడ	124	127	128
గోదావరిఖని	134	136	139
రాష్ట్ర సీరిస్			
విజయనగరం	131	133	134
రాజమండ్రి	135	136	137
జగ్గయ్యపేట	134	136	138
తిరుపతి	128	130	131
కొత్తగూడెం	129	131	132
నిజామాబాద్	135	136	138
ఆలిండియా	129	130	132
ఎ.పి	128	130	131
లింకింగ్ ప్లాక్స్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58
సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది. డి లేబర్ బ్యూరో గవర్నమెంట్ ఆఫ్ ఇండియా			



# ప్రాజెక్టు “చేటు సముద్రం”

(అను సర్వశ్రీ వెంకునాయుడుగారి ఏకాంత మేధోమధనం)

“నెల్లూరు వాడవటం మూలాన తమిళుల్లా అడ్డ పంచెకట్టు కోవడమేగాక వాళ్ళంటే గొప్ప అభిమానం మన సార్కి! కాని ఇప్పుడెందుకో వాళ్ళ మీద చాలా కోపంగా ఉన్నాడు” అక్కడ కూచున్న ఒకరిద్దరు కార్యకర్తల్లో గుసగుస లాడినట్లు చెప్పాడు నాయుడుగారి పి.ఎస్.

“చాలా మంది బిజెపి నాయకులు కూడా ఈయన్ని అరవాయనే ననుకుంటారు. 1984-85లో ఎన్.టి.రామారావు గారి పుణ్యాన మన రాష్ట్రమొకటి ఏడిసిందని నార్త్ ఇండియా వాళ్ళకి తెల్సింది కాని లేకుంటే అద్వానీ సాబ్ కూడా ఈయన్ని ‘మద్రాసీ’ వాడనే పిల్చే వారు” అన్నాడు.

“అద్దరేనన్నా! ఇప్పుడు ఎంకన్న కాడికి పోబళ్ళేదంటా?” వారిలో ఒకరు పంచె పైకి ఎగ్గట్టుకుంటూ పిఎస్ ని అడిగాడు.

“వద్దన్నెప్పడానికి నేనెవర్నన్నా! ఉన్న పొజిషన్లెప్పా! నిర్ణయం మీదే!” అన్నాడు.

“బలే వోడివిలే పంతులూ! నీ సేతికి మట్టి అంటకుండా సూసుకుంటుందా!” అన్నాడు కార్యకర్త.

ఇంతలో నాయుడుగారు రానే వచ్చారు. అందరూ ఎగిరినంత వేగంగా లేచి నిల్చోని నమస్కారం పెట్టారు. కాని అవేవి పట్టనట్లు పడక్కుర్చీలో కూచుని ఆలోచనలో మునిగి పోయాడు నాయుడు గారు.

ఆయనో ఆయన గొణుక్కుంటున్నాడు. “2004లో ఓడిపోయినందుకు మేమంత ఏడ్చిఏడ్చి చివరకు మా పెళ్ళాలే మమ్మల్ని చూసి నవ్వే స్థితి వచ్చేసరికి ఏడుపులాపాం. అధికార పీఠాన్ని మళ్ళీ ఎలా సంపాదించాలా అని వెయ్యని ప్లానంటూ ఉందా? సోనియాగాంధీ ప్రధాని అవుతుందేమోనని నిండు ముత్తయిదువ మా సుష్మా గుండు గీయించుకుని పార్లమెంటుకు వస్తానని భీష్మా ప్రతిజ్ఞ చేసిందా? ఏమైనా, మనకా గుండు దర్భనం లేకుండా చేశాడీ సర్దార్!”

గతంలో మేం అధికారంలో వున్నాళ్ళూ కూడు గురించి, గూడు గురించి జనం ఆలోచించనీయకుండా దీపామెహతా మీద దాడి, ఎంఎఫ్ హుస్సేన్ బొమ్మల్ని తగలబెట్టడం, ఫైర్ సినిమా ఆడనీయకుండా చేయటం! అబ్బో చెప్పుకుంటూ పోతే ఇట్లాంటివి ఎన్నో!” ఆ సమయంలో ఆయన మొహంలో కన్నడ వెలుగు చూసి కార్యకర్తలంతా హమ్మయ్య! సారు మూడ్లో కొస్తున్నాడని

మురిసిపోయారు. ఇంతలో నాయుడిగారి కసుబొమ్మలు ముడిపడ్డాయి. మళ్ళీ ఏమాలోచనాచ్చిందో అర్థంగాక కార్యకర్తలు ఒకరి మొగాలోకరు చూసుకుంటున్నారు.

మనోహనుడి సంబరం సరిగ్గా మూడు నెలల్లో ముగిసిపోతుందని మా జ్యోతిష్యులంతా చెప్పారు. ఏ సివిలి సుబ్రమణ్యమో చెప్తే నాకేదో ఆశుండటంవల్ల ఓ తెలుగు జ్యోతిష్యుడితో చెప్పించానంటారనే ఏకంగా సి.వి.రామన్ దగ్గరికెళ్ళి తెల్సుకున్నాం. వాజ్ పాయ్ గారి కుండలి అచ్చిరాలేదేమోనని అద్వానీ గారి కుండలిని కూడా పట్టుకెళ్ళాం. రాజయోగం జెర్రిపోతులా వెలిగిపోతోందని చెయ్యి చూసిన వాళ్ళందరు చెప్పారు. మూడు సంవత్సరాలు దాటి, ఇంకో మూడు నెల్లు కూడ దాటింది. ఆయనకి ఊడిందీ లేదు. మాకు వచ్చి

చచ్చిందీ లేదు. నాకే జ్యోతిష్యం మీద నమ్మకం పోయేలాగుంది.

ఇక ఢిల్లీ కుర్చీ దొరుకుతుందా లేదా అని మా క్యాడరంతా ఆందోళన పడున్న సమయంలో ‘రామసేతు’ దొరికింది. మనమే

కదా దీనికి క్లియరెన్స్ ఇచ్చింది. ఇప్పుడు గొడవేం చేస్తామని ముందు అనుకున్నా, విదేశీ కిరస్తానం మహిళ నాయకత్వంలోని గవర్నెంటు ఏకంగా రాముడే లేడంటే ఇహవూరుకుంటామా? వాల్మీకి చెప్పిన లంక ప్రస్తుతం శ్రీలంక రెండూ ఒకటేనా, వాల్మీకి రామాయణంలో ఒక లాగ, బౌద్ధ రామాయణం, జైన రామాయణంలో ఇంకోలాగా రాస్తున్నారు కదా, ఆరుద్ర రీసెర్చ్ లో అనేక విషయాలు బయటపడ్డాయి కదా వంటివన్నీ మా కనవసరం. అయోధ్య, శ్రీరాముడు, శ్రీలంక - ఇవన్నీ మా విశ్వాసాలు. కొందరు పూఫేమిటంటున్నారు. నమ్మకానికి పూవులుంటాయా?

మా కలల్ని నిజం చేయడానికొచ్చిన సాధనం ఈ ‘రామసేతు’. దీంతో ఢిల్లీ సింహాసనానికి మేము వారధి కడ్తుంటే ఈ అరవం వాళ్ళు సేతు సముద్రాన్ని, “చేటు” సముద్రం ప్రాజెక్టుని ప్రొనౌన్స్ చేయటంతో వీళ్ళకి 18 హల్లులే ఎందుకుందాయో, “స” బదులు “చ” ఎందుకంటారో అనుకుంటూ “ఛీ ఛీ! సన్నాసులు” అని పైకే అనేశాడు వెంకునాయుడు. ఎవర్నన్నాడో తెలీక కార్యకర్తలంతా ఏడుపొహలేశారు.

మంత  
మసాకా


అ  
నెల్లూరు



**సివిటియు మెదక్ జిల్లా 6వ మహాసభలో  
ఎన్నికైన నూతన కమిటీకి శుభాకాంక్షలు**



**కా॥ జె మల్లిఖార్జున్**  
రాష్ట్ర కార్యవర్గ సభ్యులు



**కా॥ బి మల్లేశం**  
జిల్లా కోశాధికారి



**కా॥ ఎ మాణిక్యం**  
జిల్లా కార్యదర్శి



**కా॥ ఎం.డి. సర్ధార్**  
జిల్లా అధ్యక్షులు

మా పిఎసిఎస్ ఎంప్లాయిస్ యూనియన్ రాష్ట్ర అధ్యక్షులు,  
సివిటియు జిల్లా అధ్యక్షులుగా ఎన్నికైన కా॥ ఎం.డి. సర్ధార్ గారికి,  
మరియు నూతన ఆఫీస్ బేరర్స్ కు, కార్యవర్గ,  
కౌన్సిల్ సభ్యులందరికి మా యూనియన్ తరపున శుభాకాంక్షలు



**ఉద్యోగులకు, కార్మికులకు  
రంజాన్, దసరా శుభాకాంక్షలు...**

**సరళీకృత ఆర్థిక విధానాలను ప్రతిఘటద్దాం!**

**విక్య ఉద్యమాలను నిర్మిద్దాం!!**



**ఎపి స్టేట్ అగ్రికల్చర్ కో-ఆపరేటివ్ సొసైటీస్ ఎంప్లాయిస్ యూనియన్ (సివిటియు)**

**మెదక్ జిల్లా కమిటీ**



**అత్యుత్తమ సదుపాయాలు**

**ఆకర్షణీయమైన రాబడులు**

**ఆంధ్రప్రదేశ్ అన్యంతర అనుకూలం**



**ఎన్నో అవకాశాలు. మరెన్నో రాబడులు.**



**ఆంధ్రప్రదేశ్ పారిశ్రామిక  
మార్కెట్ సదుపాయ సంస్థ**

ఆంధ్రప్రదేశ్ పారిశ్రామిక రంగం నూతన ఒరవడులు సృష్టిస్తూ ఆర్థిక రంగాన్ని అభివృద్ధి పథంలో తీసుకుపోతూ వృద్ధిరేటు పట్టికలో అందుకోలేని స్థానానికి ఎగబాకింది. అందుబాటులో నిపుణులైన మానవ వనరులు, అత్యుత్తమ మౌలిక సదుపాయాలు, ఆకర్షణీయమైన ప్రోత్సాహకాలు ఇలాంటి ఎన్నో సౌకర్యాలతో ఆంధ్రప్రదేశ్ రాష్ట్రం ఇన్నోవేషన్ టెక్నాలజీ, ఐ.టి. అనుబంధ పరిశ్రమలు, బయోటెక్నాలజీ, హార్డ్వేర్, దుస్తులు, వస్త్రాలు, మందులు, పెట్రోకెమికల్స్ మొదలైన రంగాల్లో పెట్టుబడులకు అనుకూలంగా ఉంది.




డా॥ పై.ఎస్.రాజశేఖరరెడ్డి గారు  
ఆంధ్రప్రదేశ్ ముఖ్యమంత్రి వర్గం

## సాటెలైట్ అభివృద్ధి... సరికొత్త లక్ష్యాలు...

**విజయంతమైన పబ్లిక్-ప్రైవేట్ భాగస్వామ్య ప్రాజెక్టులు**

- ▶ హైటెక్ సిటీ, హైదరాబాద్
- ▶ మెండ్ స్పేస్ ఐటీ పార్క్, హైదరాబాద్
- ▶ హైదరాబాద్ ఇంటర్నేషనల్ కన్వెన్షన్ సెంటర్
- ▶ జె.ఎన్. ఫార్మా సిటీ, విశాఖపట్నం
- ▶ పైనాన్సియల్ డిస్ట్రిక్ట్, హైదరాబాద్
- ▶ హార్డ్వేర్ పార్క్, హైదరాబాద్
- ▶ ఎస్.పి.బయోటెక్ పార్క్, జీనోమ్ వ్యాలీ, హైదరాబాద్



ఎపిఐఐసీ సౌజన్యంతో మౌంట్ ఎవరెస్ట్‌లో హిందీ  
05-06-2007 న ఎపిఐఐసీ లోగోను ప్రదర్శిస్తున్న శ్రీ పి.శేఖర్బాబు

### కొత్త ప్రాజెక్టులు

▶ ఎపిఎస్ఐజెడ్, విశాఖపట్నం ▶ ఎపి పిసిపిఐఆర్-ఆంధ్రప్రదేశ్ పెట్రోలియం, కెమికల్ అండ్ పెట్రోకెమికల్స్ ఇన్వెస్ట్మెంట్ రీజియన్ ఇన్ విశాఖపట్నం- కాకినాడ-రాజమండ్రి కారిడార్ ▶ ఎలక్ట్రానిక్స్ ఎస్ఐజెడ్ అండ్ ఫ్యాబ్ సిటీ, హైదరాబాద్ ▶ గ్రీన్ ఇండస్ట్రియల్ పార్క్ అండ్ ఫార్ములేషన్ ఎస్ఐజెడ్, జువ్వలూరు ▶ ఏరోస్పేస్ ఎస్ఐజెడ్ నాదర్గుల్, హైదరాబాద్ ▶ బిల్డింగ్ మెటీరియల్స్ ఎస్ఐజెడ్, మంఖాల్, హైదరాబాద్ ▶ రాజీవ్ జెమ్స్ పార్క్, హైదరాబాద్ ▶ మల్టీ ప్రాడక్ట్ ఎస్ఐజెడ్ తడ-సత్యవేదు ▶ బిజినెస్ డిస్ట్రిక్ట్ అండ్ ట్రేడ్ టవర్, మంచినేరు, హైదరాబాద్ ▶ ఐటీ పార్క్ ఇన్ విజయవాడ, వరంగల్ మరియు తిరుపతి ▶ టెక్నోలజీ పార్క్, నాయుడిపేట, నెల్లూరు జిల్లా ▶ టెక్నోలజీ పార్క్, పులివెందుల, కడప జిల్లా ▶ అపరల్ టెక్నోలజీ పార్క్, పాపమలారం, మెదక్ జిల్లా ▶ ప్రోసెసింగ్ పార్క్, ఇంద్రకరణ్, మెదక్ జిల్లా ▶ అపరల్ ఎస్ఐజెడ్, హిందుపూర్ ▶ అపరల్ పార్క్, చింతవరం, నెల్లూరు జిల్లా ▶ అపరల్ పార్క్, ప్రొద్దుటూర్, కడప జిల్లా ▶ గార్మెంట్ ఎస్ఐజెడ్, పలమనేరు, చిత్తూరు జిల్లా ▶ లెదర్ ఎస్ఐజెడ్, మంబట్టు, నెల్లూరు జిల్లా ▶ జీనోమ్ వ్యాలీ, బయోటెక్ పార్క్ (ఫేస్ 3)

6వ అంతస్తు, పరిశ్రమ భవనం, ఫతే మైదాన్ రోడ్  
హైదరాబాద్ - 500 004, ఆంధ్రప్రదేశ్

ఫోన్ : 91-40-2323 3596, 2321 2798  
ఫ్యాక్స్ : 91-40-2324 1385, 2324 0205

e-mail

hyd1\_apic@sanchamnet.in

**APIIC - The Future is Here**

www.apicltd.com





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO1A 405
పుస్తకం పేరు	SP/65, ems50
తారీఖు	25/08/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేఖ పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు సరిచూసినది	
టైటిల్ చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good